

ہمدرد

نبی اکرم ﷺ کے حقوق

منیر احمد اوتار

حافظ حامد محمد انصاری

تقدیم
فضیلہ اشیح بلشیر احمد ربانی

الفصل مارکیٹ
اردو بازار لاہور

اسلامی اکادمی

ہمدرد

نبی اکرم ﷺ کے حقوق

از قلم:

حافظ حامد محمود انصاری

تصحیح و اضافہ

منیر احمد الوقار

تقدیم

فضیلۃ الشیخ بلشتر احمد ربانی

اسلامی اکادمی

الفصل ماریٹ
اردو بازار، لاہور

جملہ حقوق بحق

انصار السنۃ پبلیکیشنز محفوظ ہیں

ہمدرد نبی کریم کے حقوق

نام کتاب

ماہر حامد محمد انصاری

تالیف

منیر احمد الوتار

تصحیح و اضافہ

فضیلہ اشیر بلشر احمد بابانی

تقدیم

محمد رمضان محمدی، محمد سلیم جلالی

اہتمام

ناشر اسلامی اکادمی 17 الفضل مارکیٹ اردو بازار لاہور

DAR-US-SALAM

486 ATLANTIC AVE, BROOKLYN, NY 11217

TEL(718) 625-5925 FAX:(718) 625-1511

E-MAIL: DARUSSALAMNY@HOTMAIL.COM

Web Site: WWW.DARUSSALAMNY.COM

فہرست عنوانات

۴	تقدیم
۵	پیش لفظ
۶	مقدمہ مؤلف
۷	تمہید
۱۳	پہلا حق: رسول اللہ ﷺ پر ایمان لانا
۱۸	نواقض ایمان بالرسول ﷺ
۲۲	دوسرا حق: اطاعت رسول ﷺ
۲۹	تیسرا حق: اتباع رسول ﷺ
۳۲	چوتھا حق: اختلافی امور میں نبی اکرم ﷺ کی طرف رجوع
۳۵	پانچواں حق: رسول کریم ﷺ کی کسی معاملہ میں مخالفت نہ کی جائے
۳۸	چھٹا حق: ترک احداث (بدعات کو چھوڑ دینا)
۴۸	ساتواں حق: رسول اللہ ﷺ سے خیر خواہی
۵۱	آٹھواں حق: رسول اللہ ﷺ سے محبت
۶۳	نواں حق: رسول اللہ ﷺ کی عزت و تعظیم کرنا
۶۶	دسواں حق: رسول اللہ ﷺ پر بکثرت درود و سلام پڑھنا
۶۷	بارگاہ رسالت میں قربت کی راہ
۶۹	درود نہ پڑھنے کی وعید
۷۲	آخری گزارش

بِسْمِ اللّٰهِ الرَّحْمٰنِ الرَّحِیْمِ

تقدیم

اَلْحَمْدُ لِلّٰهِ رَبِّ الْعَالَمِیْنَ وَالصَّلَاةُ وَالسَّلَامُ عَلٰی سَیِّدِ الْاَنْبِیَاءِ
وَالْمُرْسَلِیْنَ وَبَعْدُ

ایمان بالرسول عقائد اسلامیہ میں توحید باری تعالیٰ کے بعد اہم ترین رکن ہے۔ اور اس کے بغیر کوئی شخص حلقہ اسلام میں داخل نہیں ہو سکتا۔ انبیاء و رسل علیہم السلام کے سلسلۃ الذہب کی آخری کڑی سیدنا محمد ﷺ ہیں۔ آپ کے ساتھ نسبت رکھنے والا ہر فرد اپنے اپنے انداز میں محبت کا اظہار کرتا ہے، لیکن ایمان بالرسول کے کچھ تقاضے ہیں، جنہیں اکثر لوگ مد نظر نہیں رکھتے۔ ہمارے ذمے جس طرح حقوق اللہ کی پاسداری کرنا ہے، اسی طرح حقوق الرسول ﷺ کا لحاظ بھی انتہائی لازمی اور ضروری ہے۔

زیر نظر رسالہ میں ہماری جماعت کے جید عالم اور مرکز ام القرئی اہل الحدیث کے مدیر الامتحانات و التعلیم حافظ حامد محمود صاحب انحضری رحمۃ اللہ نے بڑی عرق ریزی اور تندہی سے اس مضمون پر قلم اٹھایا ہے اور اختصار کو ملحوظ خاطر رکھتے ہوئے رسول معظم، شفیع مکرم امام اعظم ﷺ کے دس حقوق کو صفحہ قرطاس پر منتقل کر دیا ہے۔ اور اس ضمن میں آیات بینات اور احادیث صحاح و حسان اور جہاد کو احسن پیرائے میں جمع کر دیا ہے۔ یہ بنیادی طور پر ان کا ایک خطبہ جمعہ ہے، جس میں حک و اضافہ کر کے کتابی صورت میں جمع کیا ہے۔ اللہ اس کتاب کے مؤلف، ناشر اور تمام قارئین کو رسول اللہ ﷺ کی سچی محبت نصیب فرمائے۔ اور عملاً مسلم بنے کی توفیق بخشے۔ آمین۔

ابوالحسن مبشر احمد ربانی عفا اللہ عنہ

رئیس مرکز ام القرئی، ۲۶۶ جی بلاک، سبزہ زار، لاہور

بِسْمِ اللّٰهِ الرَّحْمٰنِ الرَّحِیْمِ

پیش لفظ

یہ رسالہ اصل میں حضرت حافظ حامد محمود الخضریٰ مدیرِ تعلیم و الامتحانات مرکز اُم القریٰ الہدیث لاہور کا خطبہ جمعہ المبارک ہے جو انہوں نے جامع مسجد ریاض الجمیہ فیصل کالونی لاہور میں ارشاد فرمایا: یہ 14 صفحات پر مشتمل خطبہ تھا جسے مزید اضافہ جات کے ساتھ راقم الحروف نے حضرت حافظ صاحب کو پیش کیا تو انہوں نے بنظر تحسین اسے سراہا، وہی خطبہ جمعہ المبارک ایک رسالہ کی شکل میں آپ کے ہاتھوں میں ہے۔ اس میں کلمہ اسلام کے دوسرے جزء محمد رسول اللہ ﷺ کی تفصیل ذکر کی گئی ہے، قارئین سے التماس ہے کہ راقم اور حضرت حافظ حامد محمود الخضریٰ صاحب کو دعاؤں میں یاد رکھیں۔ اس میں اگر کوئی خوبی ہے تو اللہ کی طرف سے اور اگر کوئی خامی ہے تو ہماری یا شیطان کی طرف سے ہے کیونکہ انسان محل الخطاء والنسیان ہے۔

والسلام علیکم ورحمۃ اللہ وبرکاتہ

منیر احمد الوقار

استاذ الحدیث جامعہ اُم حبیبہ / لاہور
حسب ارشاد حافظ حامد محمود الخضریٰ صاحب

مقدمہ مؤلف

الحمد لله رب العالمين والصلاه والسلام على سيد الانبياء و

المرسلين أما بعد!

زیر نظر رسالہ دراصل راقم کا خطبہ جمعۃ المبارک تھا جو مورخہ 30/4/2004 کو جامع مسجد ریاض الجنۃ فیصل کالونی لاہور میں دیا گیا، انتہائی قابل احترام بھائی عبدالحق صاحب کی بڑی خواہش تھی کہ یہ رسالہ کی شکل میں مطبوع ہونا چاہیے، لہذا ان کے اصرار پر اسے تحریر کیا گیا جو تقریباً 14 صفحات پر مشتمل ہو گیا، مزید اضافہ جات کے لیے حضرت علامہ منیر احمد الوقار استاذ الحدیث جامعہ ام حبیبہ لاہور کے پاس چھوڑا پندرہ دن کے بعد انہوں نے مجھے تقریباً تیس صفحات کا مسودہ عنایت فرمایا، اس کے بعد پھر راقم نے مزید تنقیح و اضافہ کرتے ہوئے چھپالیس صفحات بنادیئے، اور یہ مختصر سا خطبہ جمعۃ المبارک ایک رسالہ کی شکل اختیار کر گیا جس میں کلمہ توحید کے دوسرے جزء محمد رسول اللہ ﷺ کی تفصیل ذکر کی گئی ہے، اس عظیم موضوع پہ چند اوراق محض رسول اللہ ﷺ کی محبت و مودت کے حصول لیے لکھے ہیں۔ قارئین سے التماس ہے کہ راقم، معاونین علامہ منیر احمد الوقار، میرے تلمیذ ارشد سلیم اختر اہلوالی مدرس مرکز ام القرى جنہوں نے رسالہ کی تخریج میں میری معاونت فرمائی، اور خصوصاً ناشر بھائی عبدالحق صاحب کو دعاؤں میں یاد رکھیں۔

وصلی اللہ علی نبینا محمد و آلہ واصحابہ وسلم

و کتبہ

حافظ حامد محمود الخضری

مدیرِ تعلیم مرکز ام القرى الہمدیث

A/226 جی بلاک سبزہ زار۔ لاہور

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمين و الصلاة والسلام على سيد الانبياء

و المرسلين ، أما بعد !

کتاب اللہ کا مطالعہ کرنے سے معلوم ہوتا ہے کہ اللہ عزوجل نے انسانیت کی تخلیق عبث اور کھیل کے طور پر نہیں فرمائی کہ ایسے ہی بیٹھے بٹھائے اتنا بڑا جہاں بنا دیا اور کائنات کو وجود بخش دیا، یہ تمام اشیاء بے کار اور بے مقصد نہیں جیسا کہ فرمایا:

﴿ اَفَحَسِبْتُمْ اَنَّمَا خَلَقْنَاكُمْ عَبَثًا وَاَنَّكُمْ اِلَيْنَا لَا تُرْجَعُونَ ۝ ﴾

(المومنون: ۱۱۵)

”کیا تم یہ گمان کیے بیٹھے ہو کہ ہم نے تمہیں بے کار پیدا کیا ہے اور تم ہماری طرف دوبارہ لوٹائے نہیں جاؤ گے۔“

نہیں بلکہ ان کی تخلیق کی ایک غرض و غایت ہے جسے اللہ تعالیٰ نے اپنی کتاب قرآن کریم میں ایک سے زیادہ مقامات پر ذکر فرمایا، چنانچہ فرمان باری ہے:

﴿ الَّذِي خَلَقَ الْمَوْتَ وَالْحَيَاةَ لِيَبْلُوَكُمْ اَيُّكُمْ اَحْسَنُ عَمَلًا ۝ ﴾

(المملک: ۲)

”جس نے موت اور زندگی کو پیدا کیا ہے تاکہ تمہیں آزمائے کہ تم میں سے کون عمل کے اعتبار سے زیادہ بہتر ہے۔“

اسی طرح سورہ ہود میں فرمایا:

﴿ وَهُوَ الَّذِي خَلَقَ السَّمُوتِ وَالْاَرْضَ فِيْ سِتَّةِ اَيَّامٍ وَّكَانَ عَرْشُهُ

عَلَى الْمَآءِ لِيَبْلُوَكُمْ اَيُّكُمْ اَحْسَنُ عَمَلًا ﴾ (سورہ ہود: ۷)

”اور اسی نے آسمانوں اور زمین کو چھ دنوں میں پیدا کیا ہے اور اس سے پہلے اس کا عرش پانی پر تھا تاکہ تمہیں آزما کر دیکھے کہ تم میں عمل کے اعتبار سے کون زیادہ

اچھا ہے۔“

اسی طرح سورہ الکہف میں فرمایا:

﴿ إِنَّا جَعَلْنَا مَا عَلَى الْأَرْضِ زِينَةً لِّهَا لِنَبْلُوَهُمْ أَيُّهُمْ أَحْسَنُ عَمَلًا ۝ ﴾

(الکہف: ۷)

”جو کچھ زمین پر ہے اسے ہم نے زینت بنائی ہے تاکہ ہم انسان کو آزمائیں کہ ان میں سے عمل کے اعتبار سے کون سب سے اچھا ہے۔“

اور سورہ الدھر میں فرمایا:

﴿ إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَبْتَلِيهِ فَجَعَلْنَاهُ سَمِيعًا

بَصِيرًا ۝ ﴾ (سورہ الدھر: ۲)

”بے شک ہم نے انسان کو مخلوط نطفہ سے پیدا کیا ہے تاکہ ہم اسے آزمائیں پس ہم نے اسے خوب سننے والا، اچھی طرح دیکھنے والا بنایا ہے۔“

مزید اسی چیز کو سورہ المومنون میں اس طرح بیان فرمایا:

﴿ إِنَّ فِي ذَٰلِكَ لَآيَاتٍ وَإِن كُنَّا لَمُبْتَلِينَ ۝ ﴾ (المومنون: ۳۰)

”بے شک اس واقعہ میں کئی نشانیاں ہیں اور بے شک ہم لوگوں کو آزماتا چاہتے تھے۔“

مذکورہ بالا آیات کی روشنی میں تخلیق انسانیت کی حکمت ان کا امتحان و آزمائش معلوم ہوتی ہے تاکہ نیکی کرنے والوں کو اس کی جزاء اور برائی کرنے والوں کو اس کی سزا مل سکے، اور پھر اس کے لیے انسانوں کو اکیلا نہیں چھوڑا بلکہ ہدایت و راہنمائی کے لیے ان میں وقتاً فوقتاً اپنے انبیاء و رسل کو مبعوث فرمایا جیسا کہ ارشاد باری تعالیٰ ہے:

﴿ وَلَقَدْ بَعَثْنَا فِي كُلِّ أُمَّةٍ رَّسُولًا أَنِ اعْبُدُوا اللَّهَ وَاجْتَنِبُوا

الطَّاغُوتَ ۝ ﴾ (النحل: ۳۶)

”اور ہم نے ہر گروہ کے پاس ایک رسول اس پیغام کے ساتھ بھیجا کہ لوگو! اللہ کی عبادت کرو اور شیطان اور بتوں کی عبادت سے بچتے رہو۔“

اور سورۃ المؤمنون میں فرمایا:

﴿ثُمَّ أَرْسَلْنَا رُسُلَنَا تَتْرَىٰ﴾ (المؤمنون: ۴۴)

”پھر ہم نے پے در پے اپنے رسول بھیجے۔“

اور اسی طرح سورۃ النساء میں فرمایا:

﴿رُسُلًا مُّبَشِّرِينَ وَ مُنْذِرِينَ لِنَّالَا يَكُونُ لِلنَّاسِ عَلَى اللَّهِ حُجَّةٌ

بَعْدَ الرُّسُلِ وَ كَانَ اللَّهُ عَزِيزًا حَكِيمًا﴾ (النساء: ۱۶۵)

”ہم نے ایسے انبیاء بھیجے جو جنت کی خوشخبری دینے والے اور جہنم سے ڈرانے

والے تھے تاکہ رسولوں کی بعثت کے بعد لوگوں کے پاس اللہ کے خلاف کوئی حجت

باقی نہ رہے اور اللہ بڑا زبردست اور بڑی حکمتوں والا ہے۔“

پھر ان انبیاء و رسل میں سے خصوصی طور پر ہمارے نبی جناب محمد رسول اللہ ﷺ کو

خاتم الانبیاء، امام الانبیاء، سید ولد آدم اور رحمۃ اللعالمین قرار دیتے ہوئے نعمتِ عظمیٰ سے تعبیر

فرمایا، ارشاد باری تعالیٰ ہے۔

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ

يَتْلُوا عَلَيْهِمْ آيَاتِهِ وَ يُزَكِّيهِمْ وَ يُعَلِّمُهُمُ الْكِتَابَ وَ الْحِكْمَةَ وَ إِنْ

كَانُوا مِنْ قَبْلُ لَفِي ضَلَالٍ مُّبِينٍ﴾ (آل عمران: ۱۶۴)

”اللہ کا مومنوں پر یقیناً یہ احسان ہے کہ اس نے ان کے لیے انہی میں سے ایک

رسول بھیجا جو اس کی آیتوں کی ان لوگوں پر تلاوت کرتا ہے اور انہیں پاک کرتا

ہے، انہیں کتاب و حکمت کی تعلیم دیتا ہے اور اس سے پہلے وہ لوگ کھلی گمراہی

میں تھے۔“

دوسرے مقام پر فرمایا:

﴿هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ ۝
وَأَخْرَجَ مِنْهُمْ لَمَّا يَلْحَقُوا بِهِمْ وَهُوَ الْعَزِيزُ الْحَكِيمُ ۝ ذَٰلِكَ
فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ ۝﴾

(سورہ الجمعة: ۲ تا ۴)

”اسی ذات نے ان پڑھ لوگوں میں انہی میں سے ایک رسول بھیجا ہے جو انہیں اس کی آیتیں پڑھ کر سناتا ہے اور انہیں (کفر و شرک کی آلائشوں سے) پاک کرتا ہے اور انہیں قرآن و سنت کی تعلیم دیتا ہے، بے شک وہ لوگ اس کی بعثت سے قبل صریح گمراہی میں مبتلا تھے اور اللہ نے اس نبی کو ان میں سے ان دوسرے لوگوں کے لیے بھی بھیجا ہے جو اب تک عرب مسلمانوں سے نہیں ملے ہیں وہ زبردست، بڑی حکمتوں والا ہے۔ یہ (پیغمبری یا دین اسلام) اللہ کا فضل ہے وہ جسے چاہتا ہے یہ نعمت دیتا ہے اور اللہ عظیم فضل والا ہے۔

اسی طرح سورۃ البقرۃ میں فرمایا:

﴿كَمَا أَرْسَلْنَا فِيكُمْ رَسُولًا مِنْكُمْ يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ ۝
فَاذْكُرُونِي أَذْكُرْكُمْ وَاشْكُرُوا لِي وَلَا تَكْفُرُونَ ۝﴾

(البقرۃ: ۱۵۱، ۱۵۲)

”جیسا کہ ہم نے تمہاری رہنمائی کے لیے تم ہی میں سے ایک رسول بھیجا جو ہماری آیتیں تمہیں پڑھ کر سناتا ہے اور تمہیں پاک کرتا ہے اور قرآن و سنت کی تعلیم دیتا ہے اور تمہیں وہ کچھ سکھاتا ہے جو تم نہیں جانتے تھے پس تم لوگ مجھے یاد کرو میں

تمہیں یاد رکھوں گا اور میرا شکر ادا کرو اور ناشکری نہ کرو۔

اور پھر سورہ التوبہ میں فرمایا:

لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ﴿۱۲۸﴾ (التوبہ: ۱۲۸)

”(مسلمانو!) تمہارے لیے تم ہی میں سے ایک رسول آئے ہیں جن پر ہر وہ بات شاق گزرتی ہے جس سے تمہیں تکلیف ہوتی ہے، تمہاری ہدایت کے بڑے خواہشمند ہیں، مومنوں کے لیے نہایت شفیق و مہربان ہیں۔“

ان آیات سے پتہ چلتا ہے کہ انسانیت کی طرف آپ ﷺ کی بعثت اللہ تعالیٰ کا ایک احسانِ عظیم، نعمتِ غیر مترقبہ اور بہت بڑا انعام ہے، اسی لیے اللہ تعالیٰ نے اس نبی ﷺ کی امت کو بھی اپنے خاص فضل و کرم میں رکھا کہ اعمالِ صالحہ پر اپنی دہری رحمت کا اعلان کیا، چنانچہ ارشاد الہی ہے۔

﴿يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِّنْ رَّحْمَتِهِ وَيَجْعَلْ لَّكُمْ نُورًا تَمْشُونَ بِهِ وَيَغْفِرْ لَكُمْ وَاللَّهُ غَفُورٌ رَّحِيمٌ ۝ لَّنَا يَعْْلَمُ أَهْلُ الْكِتَابِ إِلَّا يَقْدِرُونَ عَلَى شَيْءٍ مِّنْ فَضْلِ اللَّهِ وَأَنَّ الْفَضْلَ بِيَدِ اللَّهِ يُؤْتِيهِ مَن يَشَاءُ وَاللَّهُ ذُو الْفَضْلِ الْعَظِيمِ ۝﴾

(الحديد ۲۸، ۲۹)

”اے ایمان والو! اللہ سے ڈرو اور اس کے رسول پر ایمان لے آؤ تو وہ تمہیں اپنی رحمت کا دو گنا حصہ دے گا۔ اور تمہیں ایک نور عطا کرے گا جس کی مدد سے تم آگے چلو گے اور تمہیں معاف کر دے گا اور اللہ بڑا معاف کرنے والا ہے حدِ رحم کرنے والا ہے، تاکہ اہل کتاب جان لیں کہ اللہ کے فضل و کرم کے کسی حصہ میں تصرف کرنے کی کوئی قدرت نہیں رکھتے، اور یہ کہ فضل و کرم صرف اللہ کے ہاتھ

میں ہے وہ جسے چاہتا ہے دیتا ہے اور اللہ فضل عظیم والا ہے۔“

اسی طرح رسول اکرم ﷺ کا ارشاد گرامی ہے:

((إِنَّمَا أُجَلِّكُمْ. فِي أَجَلٍ مِّنْ خَلَا مِّنَ الْأَمَمِ. مَا بَيْنَ صَلَوةِ الْعَصْرِ إِلَى مَغْرِبِ الشَّمْسِ، وَإِنَّمَا مَثَلُكُمْ وَمَثَلُ الْيَهُودِ وَالنَّصَارَى كَرَجُلٍ اسْتَعْمَلَ عَمَلًا فَقَالَ مَنْ يَعْمَلُ لِي إِلَى نِصْفِ النَّهَارِ عَلَى قِيَرَاطٍ قِيَرَاطٍ؟ فَعَمِلَتِ الْيَهُودُ إِلَى نِصْفِ النَّهَارِ عَلَى قِيَرَاطٍ قِيَرَاطٍ. ثُمَّ قَالَ مَنْ يَعْمَلُ لِي مِّنْ نِّصْفِ النَّهَارِ إِلَى صَلَوةِ الْعَصْرِ عَلَى قِيَرَاطٍ قِيَرَاطٍ؟ فَعَمِلَتِ النَّصَارَى مِّنْ نِّصْفِ النَّهَارِ إِلَى صَلَوةِ الْعَصْرِ عَلَى قِيَرَاطٍ قِيَرَاطٍ. ثُمَّ قَالَ مَنْ يَعْمَلُ لِي مِّنْ صَلَوةِ الْعَصْرِ إِلَى مَغْرِبِ الشَّمْسِ عَلَى قِيَرَاطَيْنِ قِيَرَاطَيْنِ؟ أَلَا فَأَنْتُمْ الَّذِينَ يَعْمَلُونَ مِّنْ صَلَوةِ الْعَصْرِ إِلَى مَغْرِبِ الشَّمْسِ عَلَى قِيَرَاطَيْنِ قِيَرَاطَيْنِ، أَلَا لَكُمْ الْأَجْرُ مَرَّتَيْنِ، فَغَضِبَتِ الْيَهُودُ وَالنَّصَارَى فَقَالُوا نَحْنُ أَكْثَرُ عَمَلًا وَأَقْلُ عَطَاءً قَالَ اللَّهُ ”وَهَلْ ظَلَمْتُكُمْ مِّنْ حَقِّكُمْ شَيْئًا؟“ قَالُوا لَا، ”قَالَ فَإِنَّهُ فَضَّلِي أُعْطِيهِ مَنْ شِئْتُ“))^①

”تمہارا زمانہ پچھلی امتوں کے مقابلے میں ایسا ہے جیسے عصر سے مغرب تک کا وقت ہے۔ تمہاری مثال یہود و نصاری کے ساتھ ایسی ہے جیسے کسی شخص نے کچھ مزدور لیے اور کہا کہ میرا کام آدھے دن تک کون ایک ایک قیراط کی اجرت پر کرے گا؟ یہود نے آدھے دن تک ایک ایک قیراط کی مزدوری پر کام کرنا طے کر لیا، پھر اس شخص نے کہا کہ آدھے دن سے عصر کی نماز تک میرا کام کون شخص

ایک ایک قیراط کی مزدوری پر کرے گا۔ اب نصاریٰ ایک ایک قیراط کی مزدوری پر آدھے دن سے عصر کے وقت تک مزدوری کرنے پر تیار ہو گئے۔ پھر اس شخص نے کہا کہ عصر کی نماز سے سورج ڈوبنے تک دو دو قیراط پر کون شخص میرا کام کرے گا؟ تمہیں معلوم ہونا چاہیے کہ وہ تمہیں لوگ ہو جو دو دو قیراط کی مزدوری پر عصر سے سورج ڈوبنے تک کام کرو گے، تم آگاہ رہو کہ تمہاری مزدوری دگنی ہے، یہود و نصاریٰ اس فیصلہ پر غصہ ہو گئے اور کہنے لگے کہ کام تو ہم زیادہ کریں اور مزدوری ہمیں کو کم ملے، اللہ تعالیٰ نے ان سے فرمایا کیا میں نے تمہیں تمہارا حق دینے میں کوئی کمی کی ہے؟ انہوں نے کہا کہ نہیں۔ اللہ تعالیٰ نے فرمایا کہ پھر یہ میرا فضل ہے، میں جسے چاہوں زیادہ دوں۔“

امت مسلمہ کو یہ فضیلت اور اونچا مقام نبی اکرم ﷺ کی رفعتِ شان پر دلالت کرتا ہے، جب آپ ﷺ اس قدر عظیم درجہ و منزلت کے حامل ہیں تو اللہ تعالیٰ نے آپ ﷺ کے کچھ حقوق و واجبات بھی رکھے ہیں جن کی ادائیگی امت مسلمہ پر فرض ہے، لہذا ہر کلمہ گو پر ان حقوق و واجبات کو پہچاننا، سمجھنا اور پھر ان پر قوی و عملی اعتقاد رکھنا لازمی ہے، لیکن افسوس! کہ اکثر لوگ اس بارے میں جہالت کا شکار ہیں اور جن لوگوں کو ان حقوق و واجبات کی معرفت و پہچان ہے وہ بھی ان کی ادائیگی میں کوشاں نظر نہیں آتے۔ اِلَّا مَنْ رَجِمَ رَبِّي۔

ذیل کی سطور میں ہم ان حقوق و واجبات کو مع ان کی تفصیلات کے سپرد قلم کر رہے ہیں کہ اللہ عز و جل ہمیں سمجھنے اور عمل کرنے والا بنادے۔ واللہ الموفق

پہلا حق:..... رسول اللہ ﷺ پر ایمان:

لفظ ایمان ”آمن یومن ایماناً فہو مؤمن“ سے مصدر ہے، جس کا معنی اہل لغت کے ہاں بالاتفاق تصدیق کرنا ہے جیسا کہ امام محمد بن احمد لہر وی الا زہری ۳۷۰ھ فرماتے ہیں:

((واتفق اهل العلم من اللغویین وغیرہم أن الإیمان معناه

التصديق))^۱

”لغت والوں اور ان کے علاوہ اہل علم کا اس بات پر اتفاق ہے کہ ایمان کا معنی تصدیق ہے۔“

لیکن علمائے سلف کے ہاں اس کے معنی اکیلے تصدیق کے نہیں بلکہ تصدیق کے ساتھ ساتھ اقرار اور اس کے مطابق عمل بھی لازمی ہے جیسا کہ شیخ الاسلام امام ابن تیمیہ رحمۃ اللہ نے ”الصارم المسلول علی شاتم الرسول“ (ص ۵۱۹) میں وضاحت سے لکھا ہے نیز دیکھئے: کتاب الایمان ابن تیمیہ (ص: ۱۶۲) ومجموع الفتاویٰ ابن تیمیہ (۶۳۲/۷)

اصطلاحی طور پر ایمان کی تعریف میں علمائے سلف کے ہاں تین چیزیں شامل ہیں:

(۱) قول اللسان (۲) اعتقاد بالجنان اور (۳) عمل بالجوارح اور ان تینوں چیزوں میں اطاعت و فرمانبرداری کرنے سے زیادتی اور معصیت و نافرمانی کرنے سے کمی اور نقص واقع ہوتا رہتا ہے۔

رسول اللہ ﷺ پر ایمان لانے کا مطلب یہ ہے کہ آپ ﷺ کی تصدیق کی جائے، آپ ﷺ کی اطاعت و فرماں برداری کی جائے اور آپ ﷺ جو شریعت لائے ہیں اس کی اتباع کی جائے۔

اللہ تعالیٰ عزوجل نے اُن تمام انسانوں اور جنوں کے لیے رسول اللہ ﷺ پر ایمان لانا واجب قرار دیا ہے جن تک آپ ﷺ کا پیغام پہنچے، ارشاد باری تعالیٰ ہے۔

﴿يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ وَالْكِتَابِ الَّذِي أَنزَلَ مِنْ قَبْلُ ط وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا﴾

(سورہ النساء: ۱۳۶)

”اے ایمان والو! اللہ تعالیٰ پر، اس کے رسول پر اور اس کتاب پر جو اس نے اپنے رسول پر اتاری ہے اور ان کتابوں پر جو اس سے پہلے اس نے نازل فرمائی ہیں۔ ایمان لاؤ۔ جو شخص اللہ تعالیٰ سے اور اس کے فرشتوں سے اور اس کی کتابوں سے اور اس کے رسولوں سے اور قیامت کے دن سے کفر کرے وہ تو بہت بڑی دور کی گمراہی میں جا پڑا۔

اسی طرح دوسرے مقام پر فرمایا:

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ﴾ (الحجرات: ۱۵)

”(یاد رکھو) مومن تو وہ ہیں جو اللہ پر اور اس کے رسول پر (پکا) ایمان لائیں۔

ایک اور مقام پر فرمایا:

﴿آمَنُوا بِاللَّهِ وَرَسُولِهِ وَأَنفَقُوا مِمَّا جَعَلَكُمْ مُسْتَخْلِفِينَ فِيهِ فَالَّذِينَ آمَنُوا مِنْكُمْ وَأَنفَقُوا لَهُمْ أَجْرٌ كَبِيرٌ ۝ وَمَا لَكُمْ لَا تُؤْمِنُونَ بِاللَّهِ وَالرَّسُولِ يَدْعُوكُمْ لَتُؤْمِنُوا بِرَبِّكُمْ وَقَدْ أَخَذَ مِيثَاقَكُمْ إِن كُنْتُمْ مُؤْمِنِينَ ۝﴾ (سورہ الحديد: ۸۰۷)

”اللہ پر اور اس کے رسول پر ایمان لے آؤ اور اس مال میں سے خرچ کرو جس میں اللہ نے تمہیں (دوسروں کا) جانشین بنایا ہے، پس تم میں سے جو ایمان لائیں اور خیرات کریں انہیں بہت بڑا ثواب ملے گا۔ تم اللہ پر ایمان کیوں نہیں لاتے؟ حالانکہ خود رسول تمہیں اپنے رب پر ایمان لانے کی دعوت دے رہا ہے اور اگر تم مومن ہو تو وہ تو تم سے مضبوط عہد و پیمان بھی لے چکا ہے۔“

اسی طرح ایک مقام پر فرمایا:

﴿فَآمِنُوا بِاللَّهِ وَرَسُولِهِ وَالنُّورِ الَّذِي أَنزَلْنَا وَاللَّهُ بِمَا تَعْمَلُونَ

خَبِيرٌ ۝﴾ (سورہ التغابن: ۸)

”سو تم اللہ پر اور اس کے رسول پر اور اس نور پر جسے ہم نے نازل فرمایا ہے ایمان لاؤ۔ اور اللہ تعالیٰ تمہارے ہر عمل سے باخبر ہے۔“

اور سورۃ الفتح میں فرمایا:

﴿إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ لِّتُؤْمِنُوا بِاللَّهِ وَرَسُولِهِ وَتُعَزِّرُوهُ وَتُوَقِّرُوهُ وَتُسَبِّحُوهُ بُكْرَةً وَأَصِيلًا ۝﴾ (سورۃ الفتح: ۸، ۹)
 ”یقیناً ہم نے تجھے گواہی دینے والا اور خوشخبری سنانے والا اور ڈرانے والا بنا کر بھیجا ہے تاکہ (اے مسلمانوں) تم اللہ اور اس کے رسول پر ایمان لاؤ، اور اس کی مدد کرو، اور اس کا ادب کرو اور اللہ کی پاکی بیان کرو صبح و شام۔

اور سورۃ الاعراف میں فرمایا:

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا ۚ الَّذِي لَهُ مُلْكُ السَّمٰوٰتِ وَ الْأَرْضِ لَا إِلَهَ إِلَّا هُوَ يُحْيِي وَيُمِيتُ فَأٰمِنُوا بِاللَّهِ وَ رَسُولِهِ النَّبِيِّ الْأَمِيِّ الَّذِي يُوْمِنُ بِاللَّهِ وَ كَلِمَتِهِ وَ اتَّبِعُوهُ لَعَلَّكُمْ تَهْتَدُونَ ۝﴾ (الاعراف: ۱۵۸)

”آپ کہہ دیجیے کہ اے لوگو! میں تم سب کی طرف اس اللہ کا بھیجا ہوا ہوں جس کی بادشاہی تمام آسمانوں اور زمین میں ہے، اس کے سوا کوئی عبادت کے لائق نہیں وہی زندگی دیتا ہے، اور وہی موت دیتا ہے، سو اللہ تعالیٰ پر ایمان لاؤ اور اس کے نبی اُسی پر جو کہ اللہ تعالیٰ پر اور اس کے احکام پر ایمان رکھتے ہیں، اور ان کا اتباع کرو تاکہ تم راہ پر آ جاؤ۔“

آپ ﷺ پر ایمان لانا آپ ﷺ کا بنیادی حق ہے جیسا کہ آپ ﷺ نے فرمایا:
 ((أَمَرْتُ أَنْ أَقَاتِلَ النَّاسَ حَتَّى يَشْهَدُوا أَنْ لَا إِلَهَ إِلَّا اللَّهُ وَيُؤْمِنُوا بِي))^۱

”مجھے حکم ہوا ہے لوگوں سے لڑنے کا یہاں تک کہ وہ گواہی دیں اس بات کی کہ کوئی معبود برحق نہیں سوا اللہ کے اور ایمان لائیں مجھ پر۔“

اسی طرح حدیث رسول ﷺ ہے:

((وَالَّذِي نَفْسُ مُحَمَّدٍ بِيَدِهِ لَا يَسْمَعُ بِي أَحَدٌ مِنْ هَذِهِ الْأُمَّةِ يَهُودِيٍّ وَلَا نَصْرَانِيٍّ ثُمَّ يَمُوتُ وَلَمْ يُؤْمِنْ بِالَّذِي أُرْسِلْتُ بِهِ إِلَّا كَانَ مِنْ أَصْحَابِ النَّارِ))^①

”قسم ہے اس کی جس کے ہاتھ میں محمد ﷺ کی جان ہے اس زمانے (یعنی میرے اور میرے بعد قیامت تک) کا کوئی یہودی یا نصرانی (یا کوئی اور دین والا) میرا حال سنے پھر ایمان نہ لاوے اس پر جس کو میں دے کر بھیجا گیا ہوں (یعنی قرآن) تو جہنم میں جاوے گا۔“

مذکورہ احادیث اور اس طرح کی دوسری احادیث کا مقتضی یہ ہے کہ جیسے آپ ﷺ پر ایمان و یقین رکھنا لازمی ہے اسی طرح جو کچھ آپ ﷺ اللہ عزوجل کی طرف سے حلال و حرام اور اوامر و نواہی لائے ہیں ان پر بھی تسلیم و رضا ہو۔

ایمان لانے کا معنی یہ ہے کہ محمد ﷺ کی نبوت کی تصدیق کے ساتھ ساتھ اس کا زبان سے اقرار اور دل سے گواہی ہو اور پھر اس اقرار و گواہی کے مطابق عمل ہو اگر خالی زبان سے دعویٰ ہو اور دل میں ایمان والا کھرا تعلق نہیں تو یہ نفاق ہے دلیل کے طور پر قرآن پاک کا مطالعہ فرمائیے گا ارشاد باری تعالیٰ ہے:

﴿إِذَا جَاءَكَ الْمُنَافِقُونَ قَالُوا نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ إِنَّ الْمُنَافِقِينَ لَكَاذِبُونَ ۝﴾

(المنافقون: ۱)

”تیرے پاس جب منافق آتے ہیں تو کہتے ہیں کہ ہم اس بات کے گواہ ہیں کہ

بے شک آپ اللہ کے رسول ہیں اور اللہ جانتا ہے کہ یقیناً آپ اس کے رسول ہیں

اور اللہ گواہی دیتا ہے کہ یہ منافق قطعاً جھوٹے ہیں۔“

انہیں جھوٹا اس لیے کہا گیا کہ یہ بات صرف ان کی زبانوں پر تھی دل اس یقین سے خالی

تھے، لہذا ایمان کے لیے یہ ضروری شرط ہے کہ دل تصدیق کر رہا ہو۔ اور جن امور کی تصدیق

دل سے مطلوب ہے وہ مندرجہ ذیل ہیں۔

☆ آپ ﷺ کی رسالت عالمگیر ہے یعنی آپ ﷺ تمام انسانوں اور جنوں کی طرف

رسول بنا کر بھیجے گئے ہیں۔

☆ آپ ﷺ خاتم النبیین ہیں اور آپ ﷺ کی رسالت خاتمۃ الرسالات ہے۔

☆ آپ ﷺ کی نبوت و رسالت گذشتہ تمام شریعتوں کی ناسخ ہے۔

☆ آپ ﷺ نے کماحقہ رسالت کا فریضہ انجام دیا اور امت کی خیر خواہی میں کوئی دقیقہ

فرو گذاشت نہیں کیا، بلکہ امت کو واضح دین پر چھوڑا جس کی رات دن کی طرح روشن

ہے۔

☆ آپ ﷺ معصوم عن الخطاء ہیں، آپ ﷺ کا کوئی بھی لمحہ اللہ تعالیٰ عزوجل کی

نافرمانی میں نہیں گزرا۔

☆ آپ ﷺ نے دین کے بارے میں جو تفصیل پیش کیں ہیں وہ بمصدق ﴿وَمَا

يَنْطِقُ عَنِ الْهَوَىٰ ۚ اِنْ هُوَ اِلَّا وَحْيٌ يُوحٰی ۝﴾ بلاشک و شبہ صحیح اور صائب ہیں۔

نواقض ایمان بالرسول

اور پھر ایمان بالرسول کے تحت ان تمام افعال و اعمال سے بچنا ضروری ہے جو آپ ﷺ پر

ایمان کی نفی کریں ہم ان افعال و اعمال کو ”نواقض ایمان بالرسول“ کا نام دے سکتے ہیں، یہ دو قسم پر ہیں:

۱) آپ ﷺ کی شخصیت میں طعن کرنا۔

۲) آپ ﷺ کی شریعت میں طعن کرنا۔

آپ ﷺ کی شخصیت میں طعن کرنا:

جو آدمی ایمان لانے کے بعد آپ ﷺ کی ذات بارے کسی گستاخی کا مرتکب ہوتا ہے یا آپ ﷺ کی عفت و پاکدامنی اور عقل و دانش پر حرف گیری کا ارتکاب کرتا ہے یا آپ ﷺ کو گالی دینے جیسے بُرے فعل میں ملوث ہوتا ہے یا آپ کے نسب و حسب اور دین داری میں کوئی عیب نکالتا ہے یا آپ ﷺ سے بغض و عناد رکھتا ہے اس کا دل ایمان بالرسول سے خالی ہو جاتا ہے، یاد رہے کہ کوئی آدمی چاہے یہ کام ہنسی مذاق میں کرے یا قصد و ارادہ سے! ایسا کرنے والا بالاتفاق کافر ہو جاتا ہے اور قابلِ گردن زنی ہے۔

جیسا کہ اللہ تعالیٰ کے اس فرمان سے واضح ہوتا ہے۔

﴿وَلَيْنُ سَأَلْتَهُمْ لَيَقُولُنَّ إِنَّمَا كُنَّا نَخُوضُ وَ نَلْعَبُ قُلْ أَبِاللّٰهِ وَ اٰيِهِ وَرَسُولِهِ كُنْتُمْ تَسْتَهْزِءُ ۚ وَنَ ۝ لَا تَعْلَمُوْا قَدْ كَفَرْتُمْ بَعْدَ اِيْمَانِكُمْ﴾ (التوبہ: ۶۵-۶۶)

”اگر آپ ان سے پوچھیں تو صاف کہہ دیں گے کہ ہم توں یونہی آپس میں ہنس بول رہے تھے کہہ دیجیے کہ اللہ، اس کی آیتیں اور اس کا رسول ہی تمہارے ہنسی مذاق کے لیے رہ گئے ہیں۔ تم بہانے نہ بناؤ یقیناً تم اپنے ایمان کے بعد بے ایمان ہو گئے۔“

ان آیات کے شان نزول کے بارے میں امام ابن کثیر رحمہ اللہ نقل فرماتے ہیں۔

وَقَدْ رَوَى عَنْ رِجَالٍ مِنْ اَهْلِ الْعِلْمِ مِنْهُمْ ابْنُ عَمْرٍو مُحَمَّدُ بْنُ كَعْبٍ وَرَيْدُ بْنُ اَسْلَمَ وَفَتَادَةُ. دَخَلَ حَدِيثُ بَعْضِهِمْ فِي بَعْضٍ. اَنَّهُ قَالَ رَجُلٌ مِنَ الْمُنَافِقِيْنَ فِي غَزْوَةِ تَبُوكَ مَا رَأَيْتُ مِثْلَ قُرَائِنَا

هَؤُلَاءِ أُرْغَبَ بُطُونًا، وَلَا أَكْذَبَ أَلْسِنًا. وَلَا أُجِبْنَ عِنْدَ الْلِقَاءِ،
يَعْنِي رَسُولَ رَسُولٍ ﷺ وَأَصْحَابَهُ الْقُرَاءَ فَقَالَ لَهُ عَوْفُ بْنُ
مَالِكٍ كَذَبْتَ وَلَكِنَّكَ رَجُلٌ مُنَافِقٌ لِأَخْبِرَنَّ رَسُولَ اللَّهِ ﷺ
فَذَهَبَ عَوْفٌ إِلَى رَسُولِ اللَّهِ ﷺ لِیُخْبِرَهُ، فَوَجَدَ الْقُرْآنَ
قَدْ سَبَقَهُ، فَجَاءَ ذَلِكَ الرَّجُلُ إِلَى رَسُولِ اللَّهِ ﷺ وَقَدْ ارْتَحَلَ
وَرَكِبَ نَاقَتَهُ فَقَالَ يَا رَسُولَ اللَّهِ إِنَّمَا كُنَّا نَلْعَبُ وَنَتَحَدَّثُ
حَدِيثَ الرِّكَبِ نَقْطَعُ بِهِ عَنَّا الطَّرِيقَ۔ قَالَ ابْنُ عُمَرَ: كَأَنِّي أَنْظُرُ
إِلَيْهِ مُتَعَلِّقًا بِحَقَبِ نَاقَةٍ رَسُولِ اللَّهِ ﷺ وَإِنَّ الْحِجَارَةَ لَتَنْكُبُ
رِجْلَيْهِ وَهُوَ يَقُولُ إِنَّمَا كُنَّا نَخُوضُ وَنَلْعَبُ فَيَقُولُ لَهُ وَرَسُولُ
اللَّهِ ﷺ ((أَبَا لِلَّهِ وَآيَاتِهِ وَرَسُولِهِ كُنْتُمْ تَسْتَهْزِئُونَ)) مَا يَلْتَفِتُ
إِلَيْهِ وَلَا يَزِيدُهُ عَلَيْهِ. ❶

”بہت سارے اہل علم سے مروی ہے جن میں سے ابن عمر، محمد بن کعب، زید بن
اسلم، اور قتادہ ہیں (ان کے الفاظ ملتے جلتے ہیں) منافقوں میں سے ایک آدمی
نے غزوہ تبوک کے موقع پر کہا میں نے ان قاریوں سے بڑھ کر کھانے کی طرف
رغبت کرنے والا دیکھا اور نہ ان سے زیادہ جھوٹی زبانوں والا۔ اور ملاقات کے
وقت ان سے زیادہ بخیل یعنی رسول اللہ ﷺ کے قاصد اور آپ کے قراء صحابہ جیسا، تو
حضرت عوف بن مالک رضی اللہ عنہ نے اس سے کہا کہ تو جھوٹا ہے بلکہ تو منافق
ہے میں ضرور اس کی خبر نبی ﷺ کو دوں گا، حضرت عوف رضی اللہ عنہ نبی ﷺ کے
پاس خبر دینے گئے لیکن قرآن مجید ان کے جانے سے پہلے ہی نازل ہو چکا تھا، پس
وہ آدمی نبی ﷺ کے پاس آیا اور وہ اونٹنی پر سوار تھا۔ اس نے کہا کہ اے اللہ کے

رسول ہم تو سفر طے کرنے کے لیے کھیل رہے تھے اور باتیں کر رہے تھے۔ پس ابن عمر رضی اللہ عنہ کہتے ہیں کہ میں نے اس کو دیکھا کہ وہ رسول اللہ ﷺ کی اونٹنی کی مہار کو پکڑے ہوئے تھا اور پتھروں سے ٹھوکریں کھاتا ہوا جا رہا تھا اور کہہ رہا تھا کہ ہم تو صرف ہنسی مذاق کر رہے تھے اور رسول اللہ ﷺ اس سے کہہ رہے تھے کہ: کیا تم اللہ، اس کی آیات اور اس کے رسول کے ساتھ مذاق کرتے تھے نہ آپ اس کی طرف دیکھتے تھے، اور نہ ہی اس سے زیادہ کوئی بات کہتے تھے۔ ان لوگوں نے نبی اکرم ﷺ اور صحابہ کرام میں سے اہل علم کے متعلق نازیبا الفاظ کہے اگرچہ اپنی طرف سے یہ وضاحت بھی کرتے رہے کہ ہم تو صرف وقت گزاری کے لیے باتیں کر رہے تھے لیکن اللہ تعالیٰ نے ان کو ﴿قَدْ كَفَرْتُمْ بَعْدَ إِيمَانِكُمْ﴾ جیسے سخت الفاظ سے خطاب کیا ہے۔ اسی طرح جو لوگ رسول اللہ ﷺ کی ذات اقدس پر طعن کرتے ہیں ان کے بارے میں اللہ تعالیٰ کا ارشاد ہے۔

﴿إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُهِينًا﴾ (الاحزاب: ۵۷)

”جو لوگ اللہ اور اس کے رسول کو ایذا دیتے ہیں۔ ان پر دنیا اور آخرت میں اللہ کی پھنکار ہے اور ان کے لیے تیار رسوا کن عذاب ہے۔“

لہذا آپ ﷺ کی ذات بارے طعن و تشنیع کرنا۔ عیب جوئی اور نقص کا اعتقاد رکھنا نواقضِ ایمان بالرسول ﷺ سے ہے۔

☆ آپ ﷺ کی شریعت میں طعن کرنا:

جو دین رسول ﷺ لائے ہیں اس میں طعن کرنا بھی نواقضِ ایمان بالرسول ﷺ سے ہے جیسے کہ ارکانِ اسلامی سے کسی ایک پر طعن کرنا اور اس کی توہین کرنا۔ ہمارے معاشرہ میں عموماً دیکھنے میں آتا ہے کہ جو آدمی سنت کے مطابق نماز پڑھتا ہے اس پر مختلف انداز میں

پھبتیاں چسپاں کی جاتی ہیں۔ اگر کسی بندہ خدا نے نماز میں رفع الیدین کی تو کہا گیا کہ یہ کھیاں اڑا رہا ہے یا اڑنے لگا ہے۔ اسی طرح کسی نے شلوار ٹخنوں سے اوپر کی تو کہا گیا کہ کیا ندی یا نالہ عبور کرنے کا ارادہ ہے، کوئی روزہ رکھتا ہے تو بعض جدت پسند اسے فقرو فاقے سے بچاؤ کا ایک ذریعہ کہہ دیتے ہیں وَقَسَّ عَلٰی هٰذَا!

یہ سب شریعت اسلامیہ میں طعن و تشنیع کرنے کے مترادف ہے اسی طرح یہ اعتقاد رکھنا کہ آپ ﷺ کے راستہ سے اعلیٰ و افضل راستہ بھی کوئی ہے حقیقت میں شریعت اسلامیہ کو ناقص سمجھنا ہے اور ایمان بالرسول کے منافی ہے۔

دوسرا حق:..... اطاعت رسول ﷺ:

آپ ﷺ کے حقوق میں سے ایک حق یہ ہے کہ آپ ﷺ کی اطاعت و فرمانبرداری کی جائے۔ یہ اللہ تعالیٰ کی طرف سے ہم پر لازم ہے اور اللہ عز و جل نے اپنے فرامین میں ہم پر فرض کی ہے جیسا کہ فرمان باری تعالیٰ ہے۔

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تَبْغُلُوا

أَعْمَالَكُمْ﴾ (محمد: ۳۳)

”اے ایمان والو! اللہ کی اطاعت کرو اور اس کے رسول کا کہا مانو اور اپنے اعمال کو

غارت نہ کرو۔“

کوئی بھی ہدایت یافتہ تب ہی ہو سکتا ہے جب وہ نبی کریم ﷺ کی اطاعت کرے۔

فرمان باری تعالیٰ ہے:

﴿إِنْ تَطِيعُوهُ تَهْتَدُوا﴾ (النور: ۵۴)

”ہدایت تو تمہیں اسی وقت ملے گی جب رسول ﷺ کی اطاعت کرو۔“

کیونکہ اللہ تعالیٰ کی طرف سے انبیاء و رسل کی بعثت کا مقصد ہی یہی ہے کہ اللہ تعالیٰ کے

حکم سے ان کی اطاعت کی جائے چنانچہ ارشاد فرمایا:

﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾ (النساء: ۶۴)

”ہم نے ہر ہر رسول کو صرف اسی لیے بھیجا کہ اللہ تعالیٰ کے حکم سے اس کی فرمانبرداری کی جائے۔“

اور پھر اسی کی بابت اللہ تعالیٰ قیامت کو بھی سوال کریں گے، کہ آیا تم لوگوں نے ہمارے انبیاء و رسل علیہم السلام کی اطاعت و فرمانبرداری کی یا کہ نہیں؟ جیسا کہ ارشاد باری تعالیٰ ہے

﴿فَلَنَسْأَلَنَّ الَّذِينَ أُرْسِلَ إِلَيْهِمْ وَلَنَسْأَلَنَّ الْمُرْسَلِينَ ۝﴾

(الاعراف: ۶)

”پھر ہم ان لوگوں سے ضرور پوچھیں گے جن کے پاس پیغمبر بھیجے گئے تھے اور ہم پیغمبروں سے بھی ضرور پوچھیں گے۔“

اور پھر اسی سوال کی بنیاد پر آخرت میں لوگوں کے دو طبقے ہوں گے۔ ایک وہ جنہوں نے اطاعت و فرمانبرداری میں اپنے شب و روز گزارے، اور دوسرے وہ جو اس سے اعراض اور پہلو تہی اختیار کرتے رہے۔ اول الذکر کے لیے جنت اور اس کی نعمتیں اور آخر الذکر کو عذاب الیم و صہین کی وعید سنائی، چنانچہ فرمایا۔

وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ الْفَوْزُ الْعَظِيمُ ۝ وَمَنْ يَعْصِ اللَّهَ وَرَسُولَهُ وَيَعْتَدِ عُدُوَّهُ يُدْخِلْهُ نَارًا خَالِدًا فِيهَا وَلَهُ عَذَابٌ مُهِينٌ ۝﴾

(النساء: ۱۳، ۱۴)

”اور جو اللہ تعالیٰ کی اور اس کے رسول کی فرمانبرداری کرے گا اُسے اللہ تعالیٰ جنتوں میں لے جائے گا جن کے نیچے نہریں بہہ رہی ہیں جن میں وہ ہمیشہ رہے گے اور یہ بہت بڑی کامیابی ہے۔ اور جو شخص اللہ تعالیٰ اور اس کے رسول کی نافرمانی کرے اور اس کی مقررہ حدود سے آگے نکلے اسے وہ جہنم میں ڈال دے

گا، جس میں ہمیشہ رہے گا، ایسوں ہی کے لیے رسوا کن عذاب ہے۔“

آپ ﷺ کی اطاعت و فرمانبرداری سے اعراض کرنے والے قیامت کے دن بھی اور جہنم میں بھی حسرت بھری تمنائیں کریں گے کہ ہائے کاش! ہم نے نبی کریم ﷺ کی اطاعت کی ہوتی، قرآن پاک ان کی ناکام حسرتیں اس طرح بیان فرماتا ہے۔

يَوْمَ تَقْلُبُ وُجُوهُهُمْ فِي النَّارِ يَقُولُونَ يَلَيْتَنَا أَطَعْنَا اللَّهَ وَ أَطَعْنَا
الرَّسُولَ ۝ وَ قَالُوا رَبَّنَا إِنَّا أَطَعْنَا سَادَتَنَا وَ كُبَرَاءَنَا فَاصْلُوْنَا
السَّبِيلَا ۝ رَبَّنَا إِنِّهِمْ ضِعْفَيْنِ مِنَ الْعَذَابِ وَ الْعُنْهُمْ لَعْنَا كَبِيرَا ۝ ﴿
(الاحزاب: ۶۶، ۶۷، ۶۸)

”اس دن ان کے چہرے آگ میں الٹ پلٹ کیے جائیں گے (حسرت و افسوس سے) کہیں گے کہ کاش! ہم اللہ تعالیٰ اور رسول کی اطاعت کرتے۔ اور کہیں گے اے ہمارے رب! ہم نے اپنے سرداروں اور اپنے بڑوں کی مانی جنہوں نے ہمیں راہِ راست سے بھٹکا دیا۔ پروردگار! تو انہیں دگنا عذاب دے اور ان پر بہت بڑی لعنت نازل فرما۔“

اس طرح دوسرے مقام پر فرمایا:

وَيَوْمَ يَعَضُّ الظَّالِمُ عَلَى يَدَيْهِ يَقُولُ يَالَيْتَنِي اتَّخَذْتُ مَعَ الرَّسُولِ
سَبِيلًا ۝ يَا وَيْلَتَى لَيْتَنِي لَمْ أَتَّخِذْ فُلَانًا خَلِيلًا ۝ لَقَدْ أَضَلَّنِي عَنِ
الدِّكْرِ بَعْدَ إِذْ جَاءَنِي وَكَانَ الشَّيْطَانُ لِلْإِنْسَانِ خَذُولًا ۝ ﴿

(الفرقان: ۲۷، ۲۸، ۲۹)

”اور اس دن ظالم شخص اپنے ہاتھوں کو چبا چبا کر کہے گا ہائے کاش! کہ میں نے رسول (ﷺ) کی راہ اختیار کی ہوتی۔ ہائے افسوس! کاش کے میں نے فلاں کو دوست نہ بنایا ہوتا۔ اس نے تو مجھے نصیحت میرے کے پاس آجانے کے بعد گمراہ

کر دیا کہ اور شیطان تو انسان کو (وقت پر) دعا دینے والا ہے۔“

اور پھر یہاں تک چاہیں گے کہ کاش اس عذاب کے بدلے ہم سے زمین اور اس کی وسعتوں میں جو کچھ ہے لے لیا جائے، لیکن پھر بھی یہ عذاب سے نہیں بچ سکیں گے۔ چنانچہ فرمایا:

﴿يَوْمَئِذٍ يَوَدُّ الَّذِينَ كَفَرُوا وَ عَصُوا الرَّسُولَ لَوْ تُسَوَّى بِهِمُ
الْأَرْضُ وَلَا يَكْتُمُونَ اللَّهَ حَدِيثًا ۝﴾ (النساء: ۴۲)

”جس روز کافر اور رسول کے نافرمان آرزو کریں گے کہ کاش! انہیں زمین کے

ساتھ ہموار کر دیا جاتا اور وہ اللہ تعالیٰ سے کوئی بات نہ چھپا سکیں گے۔“

یہ تو قرآن کریم کی روشنی میں آپ ﷺ کی نافرمانی کرنے والوں کا مختصر سا تذکرہ ہے، رسول اللہ ﷺ کے فرامین بھی دیکھئے: آپ ﷺ کا فرمان ہے:

((كُلُّ أُمَّتِي يَدْخُلُونَ الْجَنَّةَ إِلَّا مَنْ أَبَى قَالُوا يَا رَسُولَ اللَّهِ! وَمَنْ
يَأْبَى؟ قَالَ مَنْ أَطَاعَنِي دَخَلَ الْجَنَّةَ وَمَنْ عَصَانِي فَقَدْ أَبَى.))^①

میری ساری امت جنت میں جائے گی سوائے ان کے جنہوں نے انکار کیا۔ صحابہ نے عرض کیا یا رسول اللہ ﷺ! انکار کون کرے گا؟ فرمایا کہ جو میری اطاعت کرے گا وہ جنت میں داخل ہوگا اور جو میری نافرمانی کرے گا اس نے انکار کیا۔“

اسی طرح آپ ﷺ کا ارشاد گرامی ہے۔

((مَنْ أَطَاعَنِي فَقَدْ أَطَاعَ اللَّهَ وَمَنْ عَصَانِي فَقَدْ عَصَى ۝.))^②

”جس نے میری اطاعت کی اس نے اللہ کی اطاعت کی اور جس نے میری

① صحیح بخاری، کتاب الاعتصام بالكتاب والسنة، باب الاقتداء بسنن رسول الله ﷺ، حدیث نمبر

۷۲۸۰، فتح الباری ۲۴۹/۱۳

② صحیح البخاری۔ کتاب الأحکام، باب قول الله تعالى: أطيعوا الله وأطيعوا الرسول وأولى الأمر

منكم (۷۱۳۷)

نافرمانی کی اس نے اللہ تعالیٰ کی نافرمانی کی۔“

اس حدیث میں آپ ﷺ نے اپنی اطاعت و فرمانبرداری کو اللہ تعالیٰ کی اطاعت فرمایا ہے جیسا کہ ایک فرمان نبوی اس طرح ہے۔

((مَنْ نَزَعَ يَدًا مِنْ طَاعَةِ اللَّهِ فَإِنَّهُ يَأْتِي يَوْمَ الْقِيَامَةِ لَاحِجَةً لَهُ))^①
 ”جس نے اپنا ہاتھ اللہ کی اطاعت سے کھینچا (اطاعت نہ کی) پس اس کے لیے قیامت کے دن کامیابی کی کوئی دلیل نہیں ہوگی۔“

اس کی وضاحت قرآن کے الفاظ میں یوں ہے

﴿ مَنْ يُطِيعِ الرَّسُولَ فَقَدْ أَطَاعَ اللَّهَ ﴾ (النساء: ۸۰)

”اس رسول کی جو اطاعت کرے اس نے اللہ تعالیٰ کی فرمانبرداری کی۔“

آپ ﷺ کی اطاعت کے بارے اللہ تعالیٰ کا یہ فرمان کس قدر عظیم ہے۔ اور اہل ایمان کو غور و فکر کی دعوت دیتا ہے۔

نبی کریم ﷺ کا ایک فرمان بایں الفاظ منقول ہے کہ

((وَالَّذِي نَفْسِي بِيَدِهِ لَتَدْخُلَنَّ الْجَنَّةَ كُلُّكُمْ إِلَّا مَنْ أَبَى وَشَرَدَ عَلَى اللَّهِ كَشَرَادِ الْبَعِيرِ قَالَ يَا رَسُولَ اللَّهِ! وَمَنْ يَأْبَى أَنْ يَدْخُلَ الْجَنَّةَ؟ قَالَ مَنْ أَطَاعَنِي دَخَلَ الْجَنَّةَ وَمَنْ عَصَانِي فَقَدْ أَبَى.))^②

”اس ذات کی قسم جس کے ہاتھ میں میری جان ہے البتہ ضرور ضرور تم جنت میں داخل ہو گے مگر جس نے جانے سے انکار کر دیا اور اللہ کی اطاعت سے اس طرح نکل گیا جیسے اونٹ بدک کر نکل جاتا ہے، اس نے کہا اللہ کے رسول جنت میں جانے سے کون انکار کرے گا؟ آپ ﷺ نے ارشاد فرمایا کہ جس نے میری

① مسند أحمد رقم: ۵۵۵۱، مسلم رقم (۴۷۹۳)

② صحیح ابن حبان (۱۵۳/۱) مستدرک الحاکم (۲۴۷/۴) مجمع الزوائد (۸۰/۱۰)

اطاعت کی وہ جنت میں جائے گا اور جس نے نافرمانی کی اس نے انکار کیا۔“

نبی کریم ﷺ کی اطاعت کرنا یہ آپ ﷺ کا حق ہے اور اس حق کو ایک مثال سے سمجھا جاسکتا ہے، خود نبی کریم ﷺ نے بیان فرمائی، آپ ﷺ نے فرمایا۔

((إِنَّمَا مَثَلِي وَمَثَلُ مَا بَعَثَنِي اللَّهُ بِهِ كَمَثَلِ رَجُلٍ أَتَى قَوْمًا فَقَالَ يَا قَوْمُ إِنِّي رَأَيْتُ الْجَيْشَ بَعِثَنِي وَإِنِّي أَنَا النَّذِيرُ الْعُرْيَانُ، فَالْجَاءَ فَأَطَاعَهُ طَائِفَةٌ مِنْ قَوْمِهِ فَأَذْلَجُوا فَأَنْطَلَقُوا عَلَى مَهْلِهِمْ فَتَجَوَّاءَ وَكَذَّبَتْ طَائِفَةٌ مِنْهُمْ فَأَصْبَحُوا مَكَانَهُمْ فَصَبَّحَهُمُ الْجَيْشُ فَأَهْلَكَهُمْ وَاجْتَنَحَهُمْ فَذَلِكَ مَثَلُ مَنْ أَطَاعَنِي فَاتَّبَعَ فَاتَّبَعَ مَا جِئْتُ بِهِ وَمَثَلُ مَنْ عَصَانِي وَكَذَّبَ بِمَا جِئْتُ بِهِ مِنَ الْحَقِّ.))^①

”میری اور جس دعوت کے ساتھ اللہ نے مجھے بھیجا ہے اس کی مثال ایک ایسے شخص جیسی ہے جو کسی قوم کے پاس آئے اور کہے کہ اے قوم! میں نے ایک لشکر اپنی آنکھوں سے دیکھا ہے اور میں کھلم کھلا تم کو ڈرانے والا ہوں پس بچاؤ کی صورت کرو تو اس قوم کے ایک گروہ نے بات مان لی اور رات کے شروع ہی میں نکل بھاگے اور حفاظت کی جگہ چلے گئے۔ اس لیے نجات پا گئے لیکن ان کی دوسری جماعت نے جھٹلایا اور اپنی جگہ پر ہی موجود رہے، پھر صبح سویرے ہی دشمن کے لشکر نے انہیں آلیا اور انہیں مارا اور ان کو برباد کر دیا۔ تو یہ مثال ہے اس کی جو میری اطاعت کریں اور جو دعوت میں لایا ہوں اس کی پیروی کریں اور اس کی مثال ہے جو میری نافرمانی کریں اور جو حق میں لے کر آیا ہوں اسے جھٹلائیں۔“

اسی طرح دوسری مثال بایں الفاظ بیان فرمائی جو حضرت جابر بن عبد اللہ رضی اللہ عنہ سے

مروی ہے:

((جَاءَتِ الْمَلَائِكَةُ إِلَى النَّبِيِّ ﷺ وَهُوَ نَائِمٌ فَقَالَ بَعْضُهُمْ إِنَّهُ نَائِمٌ وَقَالَ بَعْضُهُمْ إِنَّ الْعَيْنَ نَائِمَةٌ وَالْقَلْبَ يَقْظَانُ فَقَالُوا إِنَّ لِصَاحِبِكُمْ هَذَا مَثَلًا قَالَ فَاضْرِبُوْا لَهُ مَثَلًا فَقَالَ بَعْضُهُمْ إِنَّهُ نَائِمٌ وَقَالَ بَعْضُهُمْ إِنَّ الْعَيْنَ نَائِمَةٌ وَالْقَلْبَ يَقْضَانُ- فَقَالُوا مَثَلُهُ كَمَثَلِ رَجُلٍ بَنَى دَارًا وَجَعَلَ فِيْهَا مَأْذِبَةً وَبَعَثَ دَاعِيًا فَمَنْ أَجَابَ الدَّاعِيَ دَخَلَ الدَّارَ وَأَكَلَ مِنَ الْمَأْذِبَةِ وَمَنْ لَمْ يُجِبِ الدَّاعِيَ لَمْ يَدْخُلِ الدَّارَ وَلَمْ يَأْكُلْ مِنَ الْمَأْذِبَةِ فَقَالُوا أَوْلَوْهَا لَهُ يَفْقَهُهَا فَقَالَ بَعْضُهُمْ إِنَّهُ نَائِمٌ وَقَالَ بَعْضُهُمْ إِنَّ الْعَيْنَ نَائِمَةٌ وَالْقَلْبَ يَقْظَانُ فَقَالُوا فَالِدَّارُ الْحِنَةُ وَالِدَّاعِيَ مُحَمَّدٌ ﷺ فَمَنْ أَطَاعَ مُحَمَّدًا ﷺ فَقَدْ أَطَاعَ اللَّهَ وَمَنْ عَصَى مُحَمَّدًا ﷺ فَقَدْ عَصَى اللَّهَ وَمُحَمَّدٌ فَرَقَ بَيْنَ النَّاسِ .)) ❶

”کہ فرشتے نبی کریم ﷺ کے پاس آئے (جبرائیل و میکائیل) اور آپ سوئے ہوئے تھے۔ ایک نے کہا کہ یہ سوئے ہوئے ہیں، دوسرے نے کہا کہ ان کی آنکھیں سو رہی ہیں لیکن ان کا دل بیدار ہے۔ انہوں نے کہا کہ تمہارے ان صاحب (محمد ﷺ) کی ایک مثال ہے، پس ان کی مثال بیان کرو۔ تو ان میں سے ایک نے کہا کہ یہ سو رہے ہیں دوسرے نے کہا کہ آنکھ سو رہی ہے اور دل بیدار ہے۔ انہوں نے کہا کہ ان کی مثال اس شخص جیسی ہے جس نے ایک گھر بنایا اور کھانے کی دعوت کی اور بلانے والے کو بھیجا، پس جس نے بلانے والے کی دعوت قبول کر لی وہ گھر میں داخل ہو گیا اور دسترخوان سے کھایا اور جس نے بلانے والے کی دعوت قبول نہیں کی وہ گھر میں داخل نہیں ہوا اور دسترخوان سے کھانا نہیں

کھایا، پھر اس نے کہا کہ اس کی ان کے لیے تفسیر کر دو تاکہ یہ سمجھ جائیں۔ بعض نے کہا کہ یہ تو سوئے ہوئے ہیں لیکن بعض نے کہا کہ آنکھیں گوسورہی ہیں لیکن دل بیدار ہے۔ پھر انہوں نے کہا کہ گھر تو جنت ہے اور بلانے والے محمد ﷺ ہیں۔ پس جو ان کی اطاعت کرے گا وہ اللہ کی اطاعت کرے گا اور جو ان کی نافرمانی کرے گا وہ اللہ تعالیٰ کی نافرمانی کرے گا اور محمد ﷺ اچھے اور بُرے لوگوں کے درمیان فرق کرنے والے ہیں۔“

بہر حال نبی کریم ﷺ کی اطاعت و فرمانبرداری امت پر حق ہے جس کی ادائیگی عسرویر، سفر و حضر میں لازم ہے۔

تیسرا حق:..... اتباع رسول ﷺ:

نبی کریم ﷺ کا ایک حق یہ ہے آپ ﷺ کی اتباع کی جائے، یاد رہے کہ اطاعت اور اتباع میں فرق ہے، اطاعت سے مراد یہ ہے کہ آپ ﷺ کے فرامین کو مانا جائے اور عمل کیا جائے۔ اور اتباع کا مطلب ہے کہ جو کام آپ ﷺ کریں اس کے مطابق عمل کیا جائے، فرمان باری تعالیٰ ہے:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ ۗ﴾ (آل عمران: ۳۱)

”کہہ دیجیے کہ اگر تم اللہ تعالیٰ سے محبت رکھتے ہو تو میری تابعداری کرو خود اللہ تعالیٰ تم سے محبت کرے گا اور تمہارے گناہ معاف فرمادے گا۔“

یعنی اتباع رسول ﷺ کی وجہ سے تمہارے صرف گناہ ہی معاف نہیں ہوں گے بلکہ تم محبت سے محبوب بن جاؤ گے اور یہ کتنا اونچا مقام ہے کہ بارگاہِ الہی میں ایک انسان کو محبوبیت کا مقام مل جائے۔

اس آیت کے بہت سے شان نزول اور اسباب وارد ہوئے ہیں ایک سبب نزول یہ بھی

ہے کہ یہود کے سردار کعب بن اشرف نے دعویٰ کیا کہ ((نَحْنُ أَشَدُّ حُبًّا لِلَّهِ)) ہم اللہ کی محبت میں بہت سخت ہیں لہذا ((نَحْنُ أَحَبُّهُ لِلَّهِ)) ہم اللہ تعالیٰ کے پیارے ہیں۔ تفصیل کے لیے دیکھئے: (العجاب فی بیان الامساب (۶۷۷/۲))

تو اللہ تعالیٰ نے یہ آیات نازل کیں فرمایا: کہ ان کے دعوؤں اور خود ساختہ طریقوں سے اللہ کی محبت اور اس کی رضا حاصل نہیں ہو سکتی، اس کا تو صرف ایک ہی طریقہ ہے کہ میرے پیغمبر پر ایمان لاؤ اور اس کی اتباع کرو۔ اس آیت نے تمام دعوے داران کے لیے ایک کسوٹی اور معیار مہیا کر دیا ہے کہ محبت الہی کا طالب اگر اتباع محمد ﷺ کے ذریعے سے یہ مقصد حاصل کرنا چاہتا ہے پھر تو یقیناً وہ کامیاب ہے اور اپنے دعوے میں سچا ہے ورنہ وہ جھوٹا اور اس مقصد کے حصول میں ناکام بھی رہے گا، کیونکہ صحابہ کرام رضی اللہ عنہم کامیابی کے اعلیٰ درجہ پر فائز تھے۔ اور رضائے الہی کے حصول میں اس قدر کامران ہوئے کہ ﴿رَضِيَ اللَّهُ عَنْهُمْ وَرَضُوا عَنْهُ﴾ کی نوید سنائی گئی۔ وجہ کیا تھی؟ وجہ یہ تھی کہ وہ اپنے تمام اعمال و افعال میں نبی اکرم ﷺ کی اتباع کرتے تھے یہ حضرت ابو بکر صدیق رضی اللہ عنہ ہیں فرماتے ہیں:

((لَسْتُ تَارِكًا شَيْئًا كَانَ رَسُولُ اللَّهِ ﷺ يَعْمَلُ بِهِ إِلَّا عَمِلْتُ بِهِ. فَإِنِّي أَخَشَىٰ إِنْ تَرَكْتُ شَيْئًا مِنْ أَمْرِهِ أَنْ أَرْبِغَ.))^①

”میں کسی بھی ایسے کام کو نہیں چھوڑ سکتا جسے رسول اللہ ﷺ اپنی زندگی میں کرتے رہے ہوں، بے شک مجھے ڈر لگتا ہے کہ میں رسول اللہ ﷺ کے کسی امر کو چھوڑ کر سیدھے راستے سے بھٹک نہ جاؤں۔“

یہ حضرت عمر رضی اللہ عنہ ہیں جو حجر اسود کو بوسہ دیتے ہوئے فرماتے ہیں:

((أَمَّا وَاللَّهِ إِنِّي لِأَعْلَمُ أَنَّكَ حَجَرٌ لَا تَضُرُّ وَلَا تَنْفَعُ وَلَوْ لَا آتَىٰ رَأَيْتُ رَسُولَ اللَّهِ ﷺ اسْتَلَمَكَ مَا اسْتَلَمْتُكَ))^②

① صحیح بخاری، کتاب فرض الخمس باب فرض الخمس (۳۰۹۳) وصحیح مسلم کتاب الجہاد والسير باب قول النبی ﷺ لَا نُورُثُ مَا تَرَكْنَا صَلَاقَةً حَدِيثِ نُمَيْرٍ (۴۵۸۲)
② صحیح بخاری، کتاب الحج باب الرمل فی الحج والعمرة (۱۶۰۵)

”بخدا مجھے خوب معلوم ہے کہ تو صرف ایک پتھر ہے جو نہ تو کوئی نفع پہنچا سکتا ہے نہ کوئی نقصان، اور اگر میں نے رسول اللہ ﷺ کو تجھے بوسہ دیتے نہ دیکھا ہوتا تو میں تجھے کبھی بوسہ نہ دیتا۔“

غرض یہ کہ تمام صحابہ کرام رضی اللہ عنہم اتباع رسول میں پیش پیش نظر آتے ہیں اور بدعات سے بچنے کا سبق دیتے ہیں۔ جیسا کہ حضرت عبداللہ بن عباس رضی اللہ عنہ سے مروی ہے:

((عَلَيْكَ بِتَقْوَى اللَّهِ وَالِاسْتِقَامَةِ وَاتَّبِعْ وَلَا تَبْتَدِعْ))^①

”اپنے اوپر تقویٰ اور استقامت کو لازم کرو اور نبی اکرم کی سنت کی پیروی کرو اور بدعتی نہ بنو۔“

حضرت عبداللہ بن مسعود رضی اللہ عنہ فرماتے ہیں

((اتَّبِعُوا وَلَا تَبْتَدِعُوا فَقَدْ كُفِّتُمْ))^②

”سنت کی پیروی کرو اور بدعتی نہ بنو، پس تحقیق وہ سنت ہی تم کو کفایت کر دے گی۔“

نیز فرماتے ہیں:

((اَنَا نَفْتَدِي وَلَا نَبْتَدِي وَنَتَّبِعُ وَلَا نَبْتَدِعُ وَلَنْ نَضِلَّ مَا تَمَسَّكْنَا بِالْأَثَرِ))^③

”بے شک ہم اقتداء کریں گے اور ابتداء نہیں کریں گے (یعنی بذات خود کام شروع نہیں کریں گے) اور ہم پیروی کریں گے اور نئی بات (بدعت) کو نہیں مانیں گے اور جب تک ہم احادیث کو مضبوطی سے پکڑے رکھیں گے ہرگز گمراہ نہیں ہوں گے۔“

ان تمام آیات، احادیث اور آثار سے نبی کریم ﷺ کی اتباع کی اہمیت معلوم ہوتی ہے،

① سنن دارمی حدیث نمبر (۱۴۱)

② سنن دارمی باب فی کراهۃ اخذ الراۃ رقم (۲۱۱)

③ شرح أصول اعتقاد أهل السنة للإمام لالکائی ۸۶/۱ ہرقم: ۱۰۶

الحاصل یہ کہ آپ ﷺ کی اتباع آپ ﷺ کا حق ہے۔

چوتھا حق:..... اختلافی امور میں نبی اکرم ﷺ کی طرف رجوع:

نبی کریم ﷺ کے حقوق میں سے ایک حق یہ ہے کہ اختلافی امور میں رسول اللہ ﷺ کی طرف رجوع کیا جائے۔ انسان ہونے کے ناطے، اختلاف طباع اور اختلاف فہم کی وجہ سے اعمال و افعال میں ایک دوسرے سے اختلاف رائے ہو سکتا ہے اور اس سے صحابہ کرام رضوان اللہ علیہم اجمعین بھی محفوظ و مامون نہ تھے لیکن ایسی صورت حال میں اختلاف کا حل کتاب اللہ اور سنت رسول ﷺ کے ہاں سمجھتے تھے، یہی سبیل المؤمنین ہے اور اگر اختلافی امور میں رجوع الی اللہ اور رجوع الی الرسول ﷺ نہیں ہوگا تو اختلاف و تنازعات ختم کرنا خام خیالی ہے، جیسا کہ فرمانِ باری تعالیٰ ہے:

﴿ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ ۝ ﴾

(النساء: ۵۹)

”پھر اگر کسی چیز میں اختلاف کرو تو اسے لوٹاؤ اللہ اور رسول کی طرف“

اور جو فیصلہ آپ ﷺ فرمادیں اس کو قبول کرنا اور اپنے دل میں کوئی کھٹک، تنگی اور خلجان محسوس نہ کرنا ایک مومن کی شان ہے اور اگر ایمان کی کیفیت ایسی نہ ہو بلکہ مخالفت کا داعیہ پیدا ہو تو یہ ایمان کی کمی بلکہ ایمان بالرسول سے ہاتھ دھونے کے مترادف ہے اور ایسے آدمی کا ٹھکانہ جہنم ہے، جیسا کہ فرمانِ باری تعالیٰ ہے:

﴿ وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ

سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا ۝ ﴾

(النساء: ۱۱۵)

”جو شخص راہِ ہدایت کے واضح ہو جانے کے بعد بھی رسول کا خلاف کرے اور تمام مومنوں کی راہ چھوڑ کر چلے ہم اسے ادھر ہی متوجہ کر دیں گے جدھر وہ خود متوجہ ہو،

اور دوزخ میں ڈال دیں گے وہ بہت ہی بڑی جگہ ہے۔“

اس آیت مبارکہ میں ایسے لوگوں کے لیے شدید وعید ہے جو اختلاف کے وقت رسول اللہ ﷺ کی مخالفت کرتے ہیں اور آپ ﷺ کی طرف اپنے اختلافی مسائل نہیں لوٹاتے۔ ایک دوسرے مقام پر ارشاد الہی ہے:

﴿ فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ ۝ ﴾ (النور: ۶۳)

”سنو جو لوگ حکم رسول کی مخالفت کرتے ہیں انہیں ڈرتے رہنا چاہیے کہ کہیں ان

پر کوئی زبردست آفت نہ آ پڑے یا دردناک عذاب نہ پہنچے۔“

بلکہ اس قبیح حرکت کو منافقین کی عادت بتایا گیا ہے، جس کی بابت فرمایا:

﴿ أَلَمْ تَرَ إِلَى الَّذِينَ يَزْعُمُونَ أَنَّهُمْ آمَنُوا بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ يُرِيدُونَ أَنْ يَتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا ۝ وَإِذَا قِيلَ لَهُمْ تَعَالَوْا إِلَى مَا أَنْزَلَ اللَّهُ وَإِلَى الرَّسُولِ رَأَيْتِ الْمُنَافِقِينَ يَصُدُّونَ عَنْكَ صُدُودًا ۝ ﴾ (النساء: ۶۰، ۶۱)

”کیا آپ نے انہیں نہیں دیکھا کہ جن کا دعویٰ تو یہ ہے کہ جو کچھ آپ پر اور جو کچھ آپ سے پہلے اتارا گیا ہے اس پر ان کا ایمان ہے لیکن وہ اپنے فیصلے غیر اللہ کی طرف لے جانا چاہتے ہیں حالانکہ انہیں حکم دیا گیا ہے کہ شیطان کا انکار کریں۔ شیطان تو یہ چاہتا ہے کہ انہیں بہکا کر دور کی گمراہی میں ڈال دے، ان سے جب کبھی کہا جائے کہ اللہ تعالیٰ کے نازل کردہ کلام کی اور رسول کی طرف آؤ تو آپ دیکھ لیں گے کہ یہ منافق آپ سے منہ پھیر کر روکے جاتے ہیں۔“

اور اس سے شدید وعید مندرجہ ذیل آیت میں ہے ارشادِ رب کریم ہے:

﴿وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِنْهُمْ مُعْرِضُونَ ۝ وَإِنْ يَكُنْ لَهُمُ الْحَقُّ يَأْتُوا إِلَيْهِ مُذْعِنِينَ ۝ أَفَبَى قُلُوبِهِمْ مَرَضٌ أَمْ ارْتَابُوا أَمْ يَخَافُونَ أَنْ يَحِيفَ اللَّهُ عَلَيْهِمْ وَرَسُولُهُ بَلْ أُولَئِكَ هُمُ الظَّالِمُونَ ۝ إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا وَأُولَئِكَ هُمُ الْمُفْلِحُونَ ۝﴾ (سورہ النور: ۴۸، ۴۹، ۵۰، ۵۱)

”جب یہ اس بات کی طرف بلائے جاتے ہیں کہ اللہ اور اس کا رسول ان کے جھگڑے چکا دے تو بھی ان کی ایک جماعت منہ موڑنے والی بن جاتی ہے ہاں اگر انہی کو حق پہنچتا ہو تو مطیع و فرمانبردار ہو کر اس کی طرف چلے آتے ہیں کہ ان کے دلوں میں بیماری ہے یا یہ شک و شبہ میں پڑے ہوئے ہیں یا انہیں اس بات کا ڈر ہے کہ اللہ تعالیٰ اور اس کا رسول ان کی حق تلفی نہ کریں، بات یہ ہے کہ یہ لوگ خود ہی بڑے ظالم ہیں۔ ایمان والوں کا قول تو یہ ہے کہ جب انہیں اس لیے بلایا جاتا ہے کہ اللہ اور اس کا رسول ان میں فیصلہ کر دے وہ کہتے ہیں کہ ہم نے سنا اور مان لیا یہی لوگ کامیاب ہونے والے ہیں۔“

بلکہ آپ ﷺ کے فیصلہ کو دل کی گہرائیوں سے ماننے کا نام ایمان ہے اور لیس و راہ

لَكَ مِثْقَالُ خَرْدَلٍ مِنَ الْإِيمَانِ، ارشادِ ربانی ہے:

﴿فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِمَّا قَضَيْتَ وَيُسَلِّمُوا تَسْلِيمًا ۝﴾

(النساء: ۶۵)

”نہ تو قسم ہے تیرے پروردگار کی یہ مومن نہیں ہو سکتے جب تک کہ تمام آپس کے اختلاف میں آپ کو حاکم نہ مان لیں پھر جو فیصلے آپ ان میں کر دیں ان سے اپنے

دل میں کسی طرح کی تنگی اور ناخوشی نہ پائیں اور فرمانبرداری کے ساتھ قبول کر لیں۔“

اس آیت کا سبب نزول یہ ہے کہ حضرت زبیر رضی اللہ عنہ کا (جو رسول اللہ ﷺ کے پھوپھی زاد تھے) اور ایک آدمی کا کھیت کو سیراب کرنے والے نالے کے پانی پر جھگڑا ہو گیا۔ معاملہ نبی کریم ﷺ تک پہنچا۔ آپ ﷺ نے صورتِ حال کا جائزہ لے کر جو فیصلہ دیا تو وہ اتفاق سے حضرت زبیر رضی اللہ عنہ کے حق میں تھا جس پر دوسرے آدمی نے کہا کہ آپ ﷺ نے یہ فیصلہ اس لیے کیا ہے کہ وہ آپ ﷺ کا پھوپھی زاد ہے۔ چنانچہ اس پر یہ آیت نازل ہوئی۔^①

مطلب یہ ہوا کہ نبی ﷺ کی بات یا فیصلے سے اختلاف تو دور کی بات، دل میں کھٹک، ثباتی اور انقباض بھی محسوس کرنا ایمان کے منافی ہے۔

رسول اللہ ﷺ کی حدیث ہے:

((فَإِنَّهُ مَنْ يَعِشْ مِنْكُمْ بَعْدِي فَسَيَرَىٰ اخْتِلَافًا كَثِيرًا فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمُهْتَدِينَ))^②

تم میں سے جو (میرے بعد) زندہ رہے گا وہ بہت اختلاف دیکھے گا، پس تم میری سنت اور ہدایت یافتہ خلفائے راشدین کے طریقے کو لازم پکڑنا۔“

ان کے رسول ﷺ بقیدِ حیات ہوں تو آپ ﷺ کی ذات مقدسہ مرجع ہے اور آپ ﷺ کے انتقال کے بعد آپ ﷺ کی سنت اور آپ ﷺ کی حدیث کی طرف رجوع کیا جائے۔ یہ بھی رسول اللہ ﷺ کا حق ہے۔

پانچواں حق:..... رسول کریم ﷺ کی کسی معاملہ میں مخالفت نہ کی جائے:

آپ ﷺ کے حقوق میں سے پانچواں حق یہ ہے کہ کسی بھی معاملہ میں رسول اللہ ﷺ کی مخالفت نہ کی جائے۔ کیونکہ آپ ﷺ کی مخالفت کرنے والے کو اللہ تعالیٰ نے فتنہ اور عذاب الیم سے ڈرایا ہے فرمان باری تعالیٰ ہے:

① صحیح بخاری، رقم (۴۵۸۵)

② ترمذی، کتاب العلم باب الاخذ بالسنة واجتتاب البدعة حدیث نمبر: (۲۶۷۶)

﴿ فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ

عَذَابٌ أَلِيمٌ ۝ ﴾ (النور: ۶۳)

”سنو جو لوگ حکم رسول کی مخالفت کرتے ہیں انہیں ڈرتے رہنا چاہیے کہ کہیں ان پر کوئی زبردست آفت نہ آ پڑے یا انہیں دردناک عذاب نہ پہنچے۔“

اور یہاں صرف ڈرایا ہی نہیں بلکہ فی الواقع ایسا ہوا بھی ہے کہ آپ ﷺ کی مخالفت کرنے والوں کو اسی دنیا میں اللہ تعالیٰ نے کسی مصیبت اور آزمائش میں مبتلا کر دیا۔ جیسا کہ حضرت سلمۃ بن اکوع رضی اللہ عنہ سے مروی ہے کہ ایک آدمی آپ ﷺ کی موجودگی میں بائیں ہاتھ سے کھانا کھا رہا تھا آپ ﷺ نے فرمایا:

((كُلْ بِيَمِينِكَ)) دائیں سے کھاؤ۔ کہنے لگا: ((لَا أَسْتَطِيعُ)) میں اس سے

نہیں کھا سکتا، آپ ﷺ نے فرمایا: ((لَا أَسْتَطَعْتُ)) تو نہ ہی کھا سکے۔ چنانچہ

ایسے ہی ہوا اور واقعہ اس کا دائیاں ہاتھ مفلوج ہو گیا۔ ❶

اسی طرح حضرت عبداللہ بن مسعود رضی اللہ عنہ سے مروی ہے۔

((قَرَأَ النَّبِيُّ ﷺ النَّجْمَ سَجَدَ ، فَمَا بَقِيَ أَحَدٌ إِلَّا سَجَدَ ، إِلَّا

رَجُلٌ رَأَيْتُهُ أَخَذَ كَفًّا مِنْ حَصَى فَرَفَعَهُ سَجَدَ عَلَيْهِ وَقَالَ هَذَا

يَكْفِيْنِي فَلَقَدْ رَأَيْتُهُ بَعْدَ قُتْلِ كَافِرًا)) ❷

”نبی اکرم ﷺ نے سورہ نجم پڑھی اور سجدہ کیا، اس وقت آپ کے ساتھ تمام

لوگوں نے سجدہ کیا صرف ایک شخص کو میں نے دیکھا کہ اپنے ہاتھ میں اس نے

کنکریاں اٹھا کر اس پر اپنا سر رکھ دیا اور کہنے لگا کہ میرے لیے بس اتنا ہی کافی

ہے۔ میں نے پھر اسے دیکھا کہ کفر کی حالت میں وہ قتل کیا گیا۔“

❶ صحیح مسلم کتاب الاشرۃ باب آداب الطعام والشراب واحکامہا حدیث نمبر (۲۰۲۱)

❷ صحیح بخاری، کتاب مناقب الانصار، باب ما لقی النبی ﷺ وأصحابہ من المشرکین بمعہ

حدیث (۳۸۵۳) و صحیح مسلم کتاب المساجد باب سجود التلاوة حدیث نمبر (۱۲۹۷)

(یہ آدمی، امیہ بن خلف تھا جو بدر میں قتل کیا گیا) (فتح الباری (۸/۶۱۴))

اسی حضرت عبداللہ بن عمر سے مروی ہے آپ ﷺ نے فرمایا:

((وَجُعِلَ الذِّلَّةُ وَالصَّغَارُ عَلَى مَنْ خَالَفَ أَمْرِي))^①

”اور جو میرے حکم کی مخالفت کرتا ہے اللہ تعالیٰ اس پر ذلت اور حقارت کر دیتا ہے۔“

اور انہیں (حضرت عبداللہ بن عمر رضی اللہ عنہ) سے ایک طویل حدیث مروی ہے جس

میں آپ ﷺ نے فرمایا:

((يَا مَعْشَرَ الْمُهَاجِرِينَ! خَمْسٌ إِذَا ابْتُلِيتُمْ بِهِنَّ وَأَعُوذُ بِاللَّهِ أَنْ تُدْرِكُوهُنَّ: لَمْ تَظْهَرِ الْفَاحِشَةُ فِي قَوْمٍ قَطُّ حَتَّى يُعْلِنُوا بِهَا إِلَّا فُشِّفَ فِيهِمُ الطَّاغُوتُ وَالْأَوْجَاعُ الَّتِي لَمْ تَكُنْ مَضَتْ فِي أَسْلَافِهِمُ الَّذِينَ مَضَوْا، وَلَمْ يَنْقُضُوا الْمِكْيَالَ وَالْمِيزَانَ إِلَّا أُخِذُوا بِالسِّنِينَ وَشِدَّةِ الْمُؤُونَةِ وَجَوْرِ السُّلْطَانِ عَلَيْهِمْ وَلَمْ يَمْنَعُوا زَكَاةَ أَمْوَالِهِمْ إِلَّا مَنَعُوا الْقَطْرَ مِنَ السَّمَاءِ وَلَوْ لَا الْبَهَائِمُ لَمْ يُمْطَرُوا، وَلَمْ يَنْقُضُوا عَهْدَ اللَّهِ وَعَهْدَ رَسُولِهِ إِلَّا سَلَّطَ اللَّهُ عَلَيْهِمْ عَدُوًّا مِنْ غَيْرِهِمْ فَأَخَذُوا بِبَعْضِ مَا فِي أَيْدِيهِمْ، وَمَالَمْ تَحْكَمْ أَلَمَّتْهُمْ بِكِتَابِ اللَّهِ وَيَتَخَيَّرُوا مِمَّا أَنْزَلَ اللَّهُ إِلَّا جَعَلَ اللَّهُ بَأْسَهُمْ بَيْنَهُمْ))^②

”اے مہاجرین کے گروہ پانچ باتیں ہیں جب تم ان میں مبتلا ہو جاؤ، اور اللہ کی پناہ مانگتا ہوں میں اس سے کہ تم ان میں مبتلا ہو (اب ان پانچ باتوں کا بیان ہے) جب کسی قوم میں علانیہ فتنہ و فجور ہوتا ہے (جیسے زنا، شراب خور وغیرہ) تو ان میں طاعون آتا ہے (یعنی وباء) اور ایسی بیماریاں پیدا ہوتی ہیں کہ اگلے لوگوں میں وہ بیماریاں کبھی نہیں ہوتی تھیں، اور جب کوئی قوم تول اور ماپ میں کمی کرتی ہے تو ان

① مجتہد احمد حدیث نمبر (۵۱۱۴)

② سنن ابن ماجہ، کتاب الفتن، باب العقوبات حدیث نمبر (۴۰۱۹)

پر قحط اترتا ہے اور سخت مصیبت پڑتی ہے اور بادشاہ وقت ان پر ظلم کرتا ہے، اور جب کوئی قوم اپنے مال کی زکوٰۃ نہیں دیتی تو اللہ تعالیٰ ان پر بارش روک دیتا ہے اور اگر دنیا میں چار پائے نہ ہوتے تو بالکل بارش نہ ہوتی، اور جب کوئی قوم اللہ اور اس کے رسول کا عہد توڑتی ہے (یعنی اللہ کی کتاب اور اس کے رسول کی حدیث پر عمل کرنا چھوڑتی ہے) تو اللہ تعالیٰ ان پر ایک دشمن مسلط کرتا ہے جو ان کی قوم کا نہیں ہوتا اور ان کے ہاتھوں کے بعض مال کو وہ چھین لیتا ہے اور جب مسلمان حاکم اللہ تعالیٰ کی کتاب پر نہیں چلتے اور اللہ نے جو نازل فرمایا اس کو اختیار نہیں کرتے تو اللہ تعالیٰ ان کے اندر لڑائی ڈال دیتا ہے۔“

لہذا رسول اللہ ﷺ کے فرامین اور سنن کی مخالفت نہ کی جائے بلکہ ہو بہو پیروی کی جائے۔

چھٹا حق:..... ”ترک احداث“ بدعات کو چھوڑ دینا:

رسول کریم ﷺ نے جو دین لوگوں کے سامنے پیش کیا اس میں عقائد و اعمال کا مکمل نمونہ موجود ہے، جس کو اختیار کرنے سے دنیا و آخرت کی کامیابیاں و کامرانیاں مل سکتی ہیں، اس کے علاوہ کسی اور دین کو اختیار کرنے سے دنیوی اور اخروی کامیابی خام خیالی ہے، ارشاد باری تعالیٰ ہے:

﴿وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ ۝﴾ (آل عمران: ۸۵)

”جو شخص اسلام کے سوا اور دین تلاش کرے اس کا دین قبول نہ کیا جائے گا اور وہ

آخرت میں نقصان پانے والوں میں ہوگا۔“

اور یہ طے ہے کہ دین اسلام کی تکمیل نبی کریم ﷺ کی حیۃ مبارکہ ہی میں ہوگئی تھی

جیسا کہ ارشاد باری تعالیٰ ہے:

﴿الْيَوْمَ اكْمَلْتُ لَكُمْ دِينَكُمْ اَتَمَمْتُ عَلَيْكُمْ نِعْمَتِي وَرَضِيْتُ لَكُمْ الْاِسْلَامَ دِيْنًا﴾ (المائدة: ۵)

”آج میں نے تمہارے لیے دین کو کامل کر دیا اور تم پر اپنا انعام بھرپور کر دیا اور تمہارے لیے اسلام کے دین ہونے پر رضامند ہو گیا۔“

اور پھر اس کے بعد رسول اللہ ﷺ نے حجۃ الوداع کے موقع پر فرمایا:

((تَرَكْتُ فِيْكُمْ اَمْرَيْنِ لَنْ تَضِلُّوْا مَا تَمَسَّكْتُمْ بِهَمَّا كِتَابُ اللّٰهِ وَسُنَّتِيْ))^۱

”میں تم میں دو چیزیں چھوڑ چلا ہوں، جب تک تم ان کو مضبوطی سے پکڑے رکھو گے (عمل پیرا ہو گے) ہر گز گمراہ نہیں ہو گے۔ اللہ تعالیٰ کی کتاب اور میری سنت۔“

اب اس دین کے احکام و مسائل میں کسی قسم کا رد و بدل اور ترمیم و اضافہ نہیں ہو سکتا، بلکہ غلبہٴ دین حصولِ رضائے الہی اور گمراہی سے بچنے کے لیے اسی دین میں مکمل مواد موجود ہے، اس کے بعد بھی اگر کوئی بے نصیب یہ سمجھتا ہے کہ اس میں اپنی طرف سے ترمیم و اضافہ کی گنجائش ہے اور کچھ مسائل و احکام باقی ہیں جن کے بارے میں اپنی طرف سے نیکی اور بدی کا کوئی معیار اور کوئی تراشنے کی ضرورت ہے تو گویا اس نے باور کرانے کی کوشش کی ہے کہ نعوذ باللہ رسول مقبول ﷺ نے خیانت کرتے ہوئے دین اسلام کو مکمل طور پر بیان نہیں کیا، جیسا کہ امام مالک رحمہ اللہ فرماتے ہیں:

مَنْ ابْتَدَعَ فِي الْاِسْلَامِ بِدْعَةً يَرَاهَا حَسَنَةً فَقَدْ زَعَمَ اَنْ مُحَمَّدًا خَانَ الرِّسَالَةَ لِاَنَّ اللّٰهَ يَقُوْلُ : ﴿الْيَوْمَ اكْمَلْتُ لَكُمْ دِيْنَكُمْ وَاتَمَمْتُ عَلَيْكُمْ نِعْمَتِي وَرَضِيْتُ لَكُمْ الْاِسْلَامَ دِيْنًا﴾ ((

① موطا مالک، کتاب القدر، باب النهی عن القول بالقدر، حدیث نمبر (۳)، مستدرک حاکم حدیث

نمبر (۳۲۳، ۳۲۴)

② کتاب الاعتصام للشاطبی (۴۹/۱)

”جس نے اسلام میں کوئی بدعت ایجاد کی اور اس کو وہ نیکی خیال کرتا ہے، تو تحقیق اس نے یہ گمان کیا کہ محمد ﷺ نے رسالت میں خیانت کی، کیونکہ اللہ تعالیٰ نے تو فرمایا ہے کہ ”آج کے دن میں نے تم پر تمہارا دین مکمل کر دیا اور میں نے تم پر اپنی نعمت کو مکمل کر دیا اور تمہارے لیے دین اسلام پسند کیا ہے۔“

چنانچہ نبی اکرم ﷺ کا بھی اس بارے میں ارشاد گرامی ہے:

((إِذَا حَدَّثْتُكُمْ حَدِيثًا فَلَا تَزِيدَنَّ عَلَيْهِ.))^①

”جب میں تم کو کوئی حدیث بیان کروں تو اس پر زیادہ نہ کرو (یعنی اپنی طرف سے زیادتی نہ کرو)“

لہذا نبی اکرم ﷺ نے جس طرح اپنی امت کو تعلیمات دیں، بعینہ اسی طرح ان کو بغیر کسی اضافہ اور ترمیم کے قبول کرنے کا نام اسلام ہے، جیسا کہ امام بیہقیؒ سے مروی اس حدیث سے بھی ثابت ہوتا ہے جس میں آپ ﷺ نے فرمایا:

((مَاتَرَكْتُ شَيْئًا مِمَّا أَمَرَكُمُ اللَّهُ بِهِ إِلَّا وَقَدْ أَمَرْتُكُمْ بِهِ وَلَا شَيْئًا مِمَّا نَهَاكُمْ عَنْهُ إِلَّا وَقَدْ نَهَيْتُكُمْ عَنْهُ.))^②

”اللہ تعالیٰ نے جس چیز کا تم کو حکم دیا ہے میں نے اس کو نہیں چھوڑا مگر میں نے بھی اس کا تم کو حکم دیا ہے، اور اللہ تعالیٰ نے تم کو کسی بھی چیز سے منع نہیں کیا لیکن تحقیق میں نے بھی تم کو اس سے روک دیا ہے۔“

آپ ﷺ نے مزید ارشاد فرمایا:

((إِنِّي تَرَكْتُكُمْ عَلَىٰ مِثْلِ الْبَيْضَاءِ لَيْلُهَا كَنَهَارِهَا لَا يَزِيدُ عَنْهَا

① مسند احمد رقم ۱۹۶۱۸

② سنن البيهقي ۷/۷۶

بَعْدِي إِلَّا هَالِكٌ)) ❶

”میں نے تم کو ایسی سفیدی (روشنی) کی مثل پر چھوڑا ہے کہ جس کی رات بھی اس کے دن کی طرح ہے میرے بعد صرف ہلاک (گمراہ) ہونے والا ہی اس سے کج روی اختیار کرے گا۔“

یہ ہلاکت کی نوید اس لیے سنائی گئی ہے کہ مبتدع اللہ تعالیٰ کے دین میں بدعت ایجاد کر کے اپنے آپ کو اللہ تعالیٰ کا شریک و سہم بناتا ہے کیونکہ شریعت کو اللہ تعالیٰ نے وضع فرمایا ہے، اور اگر کوئی خود تشریع (قانون سازی) کرتا ہے تو وہ اللہ کے حق میں اپنے تئیں شریک کرتا ہے، اسی لیے تو امام شافعی رحمہ اللہ نے فرمایا ہے۔

((مَنِ اسْتَحْسَنَ فَقَدْ شَرَّعَ)) ❷

”جس نے اچھائی کو طلب کیا پس تحقیق اس نے شریعت بنائی۔“

لہذا دین کو من و عن قبول کرنے کا نام اسلام ہے اس میں کسی قسم کی لفظی و معنوی تبدیلی کی اجازت نہیں دی جاسکتی، نبی اکرم ﷺ کا وہ فرمان یاد فرمائیں جس میں آپ ﷺ نے حضرت براء بن عازب رضی اللہ عنہ کو ایک لفظ کی تبدیلی سے بھی روک دیا تھا۔

حضرت براء بن عازب رضی اللہ عنہ فرماتے ہیں کہ مجھے رسول اللہ ﷺ نے فرمایا: جب تو اپنے بستر پر آنے لگے تو نماز کے وضو کی طرح وضو کر لے، پھر اپنے دائیں پہلو پر لیٹ کر یہ (دعا) پڑھو:

((اللَّهُمَّ أَسْلَمْتُ وَجْهِي إِلَيْكَ وَفَوَّضْتُ أَمْرِي إِلَيْكَ وَالْجَنَاتِ ظَهْرِي إِلَيْكَ رَغْبَةً وَرَهْبَةً إِلَيْكَ لَا مَلْجَأَ وَلَا مُنْجَاءَ مِنْكَ إِلَّا إِلَيْكَ اللَّهُمَّ أَمَنْتُ بِكِتَابِكَ الَّذِي أَنْزَلْتَ وَنَبِيِّكَ الَّذِي أَرْسَلْتَ))

”اے اللہ! میں نے اپنا چہرہ تیرے لیے مطیع کر دیا، اور اپنا معاملہ تیرے سپرد

❶ سنن ابن ماجہ حدیث نمبر (۴۰۶) مسند احمد (۱۷۱۲۴) کتاب السنۃ لابن ابی عاصم : (۳۳)،

(۵۶، ۴۸) مستدرک الحاکم (۹۶/۱)

❷ الاحکام للامدی (۱۳۶/۲) المستصفی الفزالی (۲۷۴/۱)

کر دیا، اور میں نے تیری طرف رغبت کرتے ہوئے اور ڈرتے ہوئے تجھے پشت
پناہ بنایا، تیرے عذاب سے بچ کر جانے کی کوئی پناہ گاہ اور ٹھکانا نہیں، سوائے
تیرے دامن رحمت کے میں تیری اس کتاب پر ایمان لایا جو تو نے نازل کی اور
تیرے نبی پر جسے تو نے مبعوث کیا۔“

آپ ﷺ نے فرمایا کہ تو اس رات فوت ہو گیا تو تو فطرتِ اسلام پر ہوگا، اور ان
کلمات کو اپنے آخری کلمات بنا۔

براء بن عازب رضی اللہ عنہ فرماتے ہیں: اس کے بعد میں نے ان کلمات کو رسول اللہ ﷺ پر
دھرایا تو ((اللَّهُمَّ اَمْنْتُ بِكِتَابِكَ الَّذِي اَنْزَلْتَ وَرَسُولِكَ الَّذِي اَرْسَلْتَ)) کہا تو
آپ ﷺ نے فرمایا: ((وَبَيْنِكَ الَّذِي اَرْسَلْتَ)) کہو۔^۱

لہذا ہمیں ہر دینی معاملہ میں رسول اللہ ﷺ کے لائے ہوئے دین کو کامل و مکمل تسلیم
کرنا چاہیے۔ بعض اپنی بدعات کو رواج دینے کے لیے کہہ دیتے ہیں کہ کیا حرج ہے یہ بھی تو
نیکی کے کام ہیں، حالانکہ نیکی تمام کی تمام شریعتِ اسلامیہ میں واضح ہو چکی ہے، یاد رہے کہ کسی
بدعت سے منع کرنے پر جب لوگ یہ الفاظ کہتے ہیں کہ کیا حرج ہے تو یہ ایک شیطانی دوسرہ ہے
اس صورت میں اگر نبی اکرم ﷺ اور صحابہ کرام رضوان اللہ علیہم اجمعین کے طرزِ عمل کو اپنالیں
تو یہ دوسرہ ختم ہو جاتا ہے آپ ﷺ کا طرزِ عمل ملاحظہ فرمائیں۔ حضرت انس رضی اللہ عنہ بیان
فرماتے ہیں:

((جَاءَ ثَلَاثَةٌ رَهْطٍ إِلَى بُيُوتِ أَزْوَاجِ النَّبِيِّ ﷺ يَسْأَلُونَ عَنْهُ
عِبَادَةَ النَّبِيِّ ﷺ فَلَمَّا أُخْبِرُوا كَانَتْهُمْ تَقَالُوهَا فَقَالُوا وَابْنِ نَحْنُ
مِنَ النَّبِيِّ ﷺ قَدْ غُفِرَ لَهُ مَا تَقَدَّمَ مِنْ ذَنْبِهِ وَمَا تَأَخَّرَ قَالَ أَحَدُهُمْ
أَمَّا أَنَا فَأَنَا أَصْلَى اللَّيْلِ أَبَدًا وَقَالَ آخَرُ أَنَا أَصَوْمُ الذَّهْرِ وَلَا أَفْطِرُ

وَقَالَ آخِرُآنَا أَعْتَرِلِ النِّسَاءَ فَلَا اتَّزُوجُ أَبَدًا فِي رَسُولِ اللَّهِ ﷺ
فَقَالَ أَنْتُمْ الدِّينَ قُلْتُمْ كَذًا وَكَذَا أَمَّا وَاللَّهِ إِنِّي لَا أَخْشَاكُمْ لِلَّهِ
وَأَتَّقَاكُمْ لَهُ لَكِنِّي أَصُومُ وَأُفِطِرُ وَأُصَلِّي وَأَرْقُدُ وَآتَزُوجُ النِّسَاءَ فَمَنْ
رَغِبَ عَنْ سُنَّتِي فَلَيْسَ مِنِّي. ❶

”تین حضرات (علی، عبداللہ بن عمرو بن عاص، عثمان بن مظعون) نبی اکرم ﷺ کی ازواج مطہرات کے گھروں کی طرف آپ کی عبادت کے متعلق پوچھنے آئے، جب انہیں آپ ﷺ کا عمل بتایا گیا تو جیسے انہوں نے اسے کم سمجھا اور کہا کہ ہمارا آنحضرت ﷺ سے کیا مقابلہ! آپ کی تو تمام اگلی پچھلی لغزشیں معاف کر دیں گئی ہیں، ان میں سے ایک نے کہا کہ آج سے میں ہمیشہ رات بھر نماز پڑھا کروں گا، دوسرے نے کہا کہ میں ہمیشہ روزے سے رہوں گا اور کبھی ناغہ نہیں ہونے دوں گا، تیسرے نے کہا کہ میں عورتوں سے جدائی اختیار کر لوں گا اور کبھی نکاح نہیں کروں گا، پھر آنحضرت ﷺ اُن کے پاس تشریف لائے اور ان سے پوچھا کیا تم نے ہی یہ باتیں کہی ہیں؟ سن لو! اللہ تعالیٰ کی قسم! اللہ تعالیٰ سے میں تم سب سے زیادہ ڈرنے والا ہوں، اور میں تم سب سے زیادہ پرہیزگار ہوں لیکن میں اگر روزے رکھتا ہوں تو افطار بھی کرتا رہتا ہوں، نماز بھی پڑھتا ہوں (رات میں) سوتا بھی ہوں اور میں عورتوں سے نکاح کرتا ہوں۔ میرے طریقے سے جس نے بے رغبتی کی وہ مجھ میں سے نہیں ہے۔“

اس حدیث کو پڑھ کر غور فرمائیں کہ رسول اللہ ﷺ نے ان کو نماز، روزہ اور شب بیداری کے متعلق کونسا طرز عمل دیا ہے حالانکہ یہ تمام عبادات کرنے والے یہ بھی تو کہہ سکتے تھے کہ کیا حرج ہے؟ اس میں سب سے بڑا حرج یہ ہے جو کیفیت وہ لوگ اختیار کر رہے تھے وہ

رسول اکرم ﷺ کے عمل سے ثابت نہیں ہے۔

اسی طرح حضرت عمرو بن سلمہ سے مروی ہے کہ:

”ہم عبداللہ بن مسعود رضی اللہ عنہ کے دروازے پر صبح کی نماز سے قبل جمع ہوتے تھے۔

جب آپ نکلتے تو ہم آپ کے ساتھ مسجد کی طرف جاتے، ایک دن حضرت ابو موسیٰ

اشعری رضی اللہ عنہ بھی عبداللہ بن مسعود رضی اللہ عنہ کے دروازے پر آئے اور ان کے نکلنے پر

فرمایا اے ابو عبدالرحمان! میں نے ابھی ابھی مسجد میں عجیب و غریب چیز دیکھی ہے

اور الحمد للہ خیر ہی دیکھی ہو آپ نے فرمایا وہ کیا چیز ہے؟ فرمایا اگر آپ زندہ رہے تو

ابھی دیکھ لیں گے۔“

کہا! میں نے مسجد میں کچھ لوگوں کو حلقے بنائے ہوئے دیکھا وہ نماز کا انتظار کر رہے تھے،

اور ان کے ہاتھوں میں کنکریاں تھیں، ہر حلقہ میں ایک آدمی انہیں کہتا ہے ”اللّٰهُ اَكْبَرُ“ سومرتبہ

کہو، تو وہ سومرتبہ ”اللّٰهُ اَكْبَرُ“ کہتے ہیں، پھر وہ کہتا ہے کہ سومرتبہ ”لَا إِلَهَ إِلَّا اللَّهُ“ کہو تو وہ سو

مرتبہ ”لَا إِلَهَ إِلَّا اللَّهُ“ کہتے ہیں اور وہ کہتا ہے کہ سومرتبہ ”سُبْحَانَ اللَّهِ“ کہو تو وہ سومرتبہ

”سُبْحَانَ اللَّهِ“ کہتے ہیں۔

عبداللہ بن مسعود رضی اللہ عنہ فرماتے ہیں کہ تو نے انہیں کیا کہا ہے؟ فرمایا! میں تو آپ کے حکم

اور رائے کا انتظار کر رہا ہوں اور انہیں کچھ نہیں کہا فرمایا: کیا تو نے انہیں حکم نہیں دیا کہ وہ اپنی

برائیاں شمار کریں اور اپنی نیکیوں کو ضائع نہ کریں۔ پھر وہ چلے اور ہم بھی ان کے ساتھ چلے

یہاں تک کہ وہ ان حلقوں میں سے ایک حلقہ کے پاس آئے، اور ان کے پاس کھڑے ہوئے،

پس ان سے کہا! میں تمہیں کیا کرتے دیکھ رہا ہوں؟ انہوں نے کہا! اے ابو عبدالرحمان کنکریاں

ہیں کہ ہم ان پر ”اللّٰهُ اَكْبَرُ“ ”لَا إِلَهَ إِلَّا اللَّهُ“ اور ”سُبْحَانَ اللَّهِ“ گنتے ہیں۔

فرمایا: پس تم اپنی برائیاں شمار کرو، میں ضامن ہوں کہ تمہاری نیکیاں ضائع نہ ہوں گی،

اے امت محمدیہ! تمہارے لیے افسوس ہے، کتنی جلدی تم ہلاک ہونے والے ہو۔ تمہارے نبی ﷺ

کے بہت سارے صحابہ موجود ہیں، اور یہ آپ کے کپڑے ہیں جو ابھی بوسیدہ نہیں ہوئے، اور آپ کے برتن ابھی تک نہیں ٹوٹے، قسم ہے اس ذات کی جس کے ہاتھ میں میری جان ہے، یقیناً تم ایسے دین پر چلنا چاہتے ہو جو محمد ﷺ کی ملت سے بھی زیادہ ہدایت والا ہے یا تم گمراہی کا دروازہ کھول رہے ہو۔ انہوں نے کہا: اے ابو عبد الرحمن! ہم نے تو بھلائی کا ارادہ ہی کیا ہے۔

فرمایا: کتنے ہی لوگ بھلائی کرنا چاہتے ہیں لیکن وہ اس کو پہنچ نہیں سکتے (یعنی وہ بظاہر تو بھلائی کا کام کرتے ہیں لیکن درحقیقت وہ بھلائی نہیں ہوتی)، یقیناً رسول اللہ ﷺ نے ہمیں بیان کیا کہ ایسی قوم بھی ہوگی جو قرآن پڑھیں گے لیکن وہ ان کے حلقوں سے نیچے نہیں اترے گا، اور اللہ کی قسم! مجھے معلوم نہیں کہ شاید ان کے اکثر تمہیں سے ہوں، پھر ان سے پھرے۔

عمر بن سلمہ فرماتے ہیں: ہم نے دیکھا کہ ان حلقوں والے اکثر لوگ نہروان کے دن خوارج کے ساتھ مل کر ہمارے خلاف تیر اندازی کر رہے تھے۔^①

اپنی طرف سے دین میں اضافہ کر کے ”کیا حرج ہے“ کہنے والے اس واقعہ سے بھی عبرت پکڑیں کہ اپنی طرف سے دین میں زیادتی اور کمی کرنا کتنا خطرناک فعل ہے۔ مزید برآں سنن داری کے مقدمہ میں اسی قبیل کے کئی واقعات و آثار موجود ہیں۔ رسول اللہ ﷺ کی حدیث ہے:

((مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ زَدٌّ))^②

”جس نے کوئی بھی ایسا کام کیا جس پر ہمارا حکم نہیں پس وہ کام مردود ہے۔“

صحیح بخاری میں یہی روایت ان الفاظ سے مروی ہے

((مَنْ أَحْدَثَ فِي أَمْرِنَا مَا لَيْسَ فِيهِ فَهُوَ زَدٌّ))^③

① سنن دارمی رقم (۲۱۰) و مجمع الزوائد رقم (۸۶۳)

② صحیح مسلم کتاب الأقضية باب نقض الأحكام الباطلة ورد محدثات الأمور حدیث نمبر (۴۴۹۳)

③ صحیح بخاری حدیث رقم (۲۶۹۷)

”جس نے ہمارے دین (اسلام) میں (اپنی طرف سے) کوئی نئی بات ایجاد کی

جو اس میں سے نہیں، تو وہ مردود ہے۔“

امام بغوی رحمہ اللہ نے اس کے الفاظ یوں بیان فرمائے ہیں:

((مَنْ أَحَدَثَ فِي دِينِنَا مَا لَيْسَ مِنْهُ فَهُوَ رَدٌّ))^①

”جس نے ہمارے اس دین (اسلام) میں (اپنی طرف سے) کوئی نئی بات ایجاد

کی جو اس سے نہیں، تو وہ مردود ہے۔“

بلکہ دین میں بدعت ایجاد کرنے والے شخص پر دن رات اللہ تعالیٰ کی لعنتیں اور پھنکاریں

برستی ہیں، رسول اللہ ﷺ کی حدیث ہے۔

((لَعَنَ اللَّهُ مَنْ أَحَدَثَ فِي الْإِسْلَامِ حَدَثًا))^②

”اللہ تعالیٰ اس شخص پر لعنت فرمائے جس نے اسلام میں کوئی نئی بات ایجاد کی۔“

یاد رہے کہ چور، ڈکیت اور زانی وغیرہ راہ راست پر آ سکتے ہیں۔ لیکن بدعتی نہ تو راہ راست پر آتا ہے اور نہ ہی اسے توبہ کرنے کی توفیق ملتی ہے۔ رسول اللہ ﷺ کی حدیث ہے:

((إِنَّ اللَّهَ حَبَّبَ التَّوْبَةَ عَنْ كُلِّ صَاحِبٍ بِدْعَةٍ))^③

”یقیناً اللہ تعالیٰ نے ہر بدعتی سے توبہ کو روک رکھا ہے۔“

کیونکہ بدعتی اپنے عمل بدعت کو ثواب سمجھ کر کرتا ہے اور ثواب کے کام سے توبہ کیسے کی جاسکتی ہے؟ حالانکہ بدعت خواہ کتنی ہی اچھی اور بھلی معلوم ہو وہ بدعت ہی ہوتی ہے جو بتدریج آگ میں لے جاتی ہے۔

رسول اللہ ﷺ کی حدیث ہے:

((كُلُّ بِدْعَةٍ ضَالَّةٌ، وَإِنْ رَأَاهَا النَّاسُ حَسَنَةً))^④

① مسند الربیع رقم (۳۷۲)

② شرح السنة باب رد البدع والأهواء رقم (۱۰۳)

③ دم الکلام رقم: ۲۷۶

④ المعجم الأوسط للطبرانی رقم (۲۸۱/۳)

”ہر بدعت گمراہی ہے، اگرچہ لوگ اسے اچھا ہی سمجھیں۔“

حضرت علی رضی اللہ عنہ سے مروی ہے کہ:

((لَعَنَ اللَّهُ مَنْ ذَبَحَ لِغَيْرِ اللَّهِ وَلَعَنَ اللَّهُ مَنْ سَرَقَ مَنَارَ الْأَرْضِ وَلَعَنَ اللَّهُ مَنْ لَعَنَ وَالِدَيْهِ وَلَعَنَ اللَّهُ مَنْ أَوَى مُحَدِّثًا)) ❶

”اللہ تعالیٰ نے اس شخص پر لعنت کی جس نے غیر اللہ کے نام پر جانور کو ذبح کیا اور اللہ تعالیٰ نے اس شخص پر لعنت کی جو زمین کی نشانات چرائے۔ اور اللہ تعالیٰ نے اس شخص پر لعنت کی جو اپنے والدین کو لعنت کرتا ہے، اور اللہ تعالیٰ نے اس شخص پر لعنت کی جس نے بدعتی کو جگہ دی۔“

اسی طرح حضرت انس رضی اللہ عنہ سے مروی ہے کہ رسول اللہ ﷺ نے فرمایا:

((الْمَدِينَةُ حَرَمٌ مِنْ كَذَا إِلَى كَذَا لَا يُقْطَعُ شَجَرُهَا وَلَا يُحَدَّثُ فِيهَا حَدَّثٌ مَنْ أَحَدَتْ فِيهَا حَدَّثًا فَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ)) ❷

”مدینہ حرمت والا ہے فلاں جگہ (عیر) سے فلاں جگہ (ثور) تک۔ اس علاقہ کا درخت نہیں کاٹا جائے گا، جس نے اس کی حدود میں کوئی نئی بات پیدا کی اس پر اللہ تعالیٰ کی فرشتوں کی اور تمام انسانوں کی لعنت ہے۔“

حضرت علی رضی اللہ عنہ سے مدینہ کے بارے میں اسی طرح ایک حدیث مروی ہے جس کے

الفاظ یوں ہیں کہ:

((مَنْ أَحَدَتْ فِيهَا حَدَّثًا أَوْ أَوَى مُحَدِّثًا فَعَلَيْهِ لَعْنَةُ اللَّهِ))

❶ صحیح مسلم کتاب الاضاحی، باب تحریم الذبیح لغیر اللہ (۱۹۷۸)۔ مسند احمد (۹۵۳) شرح

السنة (۲۲۶/۱۱) سنن نسائی، کتاب الضحایا، باب ذبیح لغیر اللہ عزوجل (۴۴۳۴)۔

❷ صحیح بخاری، رقم (۱۸۶۷) و صحیح مسلم رقم (۳۳۳۰)

وَالْمَلَائِكَةُ وَالنَّاسِ أَجْمَعِينَ، لَا يَقْبَلُ مِنْهُ صَرْفٌ وَلَا عَدْلٌ))^①
 ”پس اس میں جو کوئی نئی بات نکالے گا اس پر اللہ تعالیٰ کی، فرشتوں کی اور تمام
 انسانوں کی لعنت ہے اس سے فرض یا نفل عبادت قبول نہیں کی جائے گی۔“
 لہذا اس دین پر کوئی اضافہ نہ کیا جائے یہ بھی رسول اللہ ﷺ کا حق ہے۔

ساتواں حق:..... رسول اللہ ﷺ سے خیر خواہی:

آپ ﷺ کے حقوق میں سے ایک حق یہ ہے کہ رسول اللہ ﷺ کے ساتھ پوری
 طرح خیر خواہی ہو جس کی دلیل رسول اللہ ﷺ کی یہ حدیث ہے جسے امام مسلم رحمۃ اللہ علیہ
 نے اپنی صحیح میں حضرت تمیم داری رضی اللہ عنہ سے روایت کیا ہے، وہ فرماتے ہیں۔
 ((اَنَّ النَّبِيَّ ﷺ قَالَ الدِّينُ النَّصِيحَةُ قُلْنَا لِمَنْ؟ قَالَ لِلَّهِ وَلِكِتَابِهِ
 وَلِرَسُولِهِ وَلِأَيِّمَةِ الْمُسْلِمِينَ وَعَامَّتِهِمْ))^②
 ”یقیناً نبی اکرم ﷺ نے ارشاد فرمایا دین خیر خواہی کا نام ہے۔ ہم نے کہا کس
 کے لیے؟ فرمایا اللہ کے لیے اور اس کی کتاب کے لیے اور اس کے رسول کے لیے
 اور آئمہ مسلمین اور تمام مسلمانوں کے لیے۔“

مولانا سید محمد داؤد غزنوی اس حدیث کی شرح میں لکھتے ہیں:

”عربی لغت میں نصیحت کا لفظ بڑا جامع ہے، اور اس کے معانی بڑے وسیع ہیں، اسی
 وسعت کے لحاظ سے معنی سمجھنا چاہیے..... اللہ پاک کے رسول (ﷺ) سے نصیحت
 (خیر خواہی) یہ ہے کہ ان پر ایمان خالص ہو۔ ان کی تعظیم دل و جان سے بجالائے۔ ان
 کی سنت کی پیروی کرے اور آپ ﷺ کے پیغام کی دنیا میں اشاعت کرے.....

① صحیح البخاری کتاب الحزبة، باب ذمہ المسلمین و جوارہم واحدة. (۳۱۷۲-۳۱۷۹)
 و کتاب فضائل المدينة (۱۸۷۰) و کتاب الفرائض (۶۷۵۵) و کتاب الاعتصام بالکتاب و السنة
 (۷۳۰۰) مسند احمد (۶۱۵) صحیح مسلم (۳۳۲۸، ۳۳۲۷)

② صحیح مسلم رقم: (۱۹۶)

اس حدیث کو محدثین نے ان چند احادیث میں شمار کیا ہے جن پر فقہ اسلامی کا مدار ہے۔
 آپ ﷺ کا پیغام جسے آپ ﷺ نے دنیا کے سامنے پیش کیا وہ پیغام توحید ہے،
 بلکہ یہ پیغام تمام انبیاء و رسل کا پیغام ہے جیسا کہ ارشاد باری تعالیٰ ہے:

﴿وَمَا أَرْسَلْنَا مِنْ قَبْلِكَ مِنْ رَّسُولٍ إِلَّا نُوحِيْهِ إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾ (سورة الانبياء: ۲۰)

”مجھ سے پہلے بھی جو رسول ہم نے بھیجا اس کی طرف یہی وحی نازل فرمائی کہ
 میرے سوا کوئی معبود برحق نہیں پس تم سب میری ہی عبادت کرو۔“

فخر موجودات جناب محمد رسول اللہ ﷺ نے توحید کی اشاعت و ترویج کی خاطر پوری
 زندگی کھپا دی، اور اس راہ میں آنے والی ہر تکلیف کو برداشت کیا، خصوصی طور پر کئی زندگی کا تو
 کوئی دن ایسا نہ گذرا ہوگا جو پیارے نبی ﷺ نے راجت و سکون سے گزارا ہو، قرآن کریم
 آپ ﷺ کا مشن اور پیغام ان الفاظ میں بیان کرتا ہے:

﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ اللَّهُ وَاحِدٌ فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا﴾ (سورة الكهف: ۱۱۰)

”آپ کہہ دیجیے کہ میں تو تم جیسا ہی ایک انسان ہوں (ہاں) میری جانب وحی
 کی جاتی ہے کہ سب کا معبود صرف ایک ہی معبود ہے تو جسے بھی اپنے پروردگار سے
 ملنے کی آرزو ہو اسے چاہیے کہ نیک اعمال کرے اور اپنے پروردگار کی عبادت میں
 کسی کو بھی شریک نہ کرے۔“

دوسرے مقام پر فرمایا:

﴿قُلْ إِنَّمَا هُوَ إِلَهُ وَاحِدٌ وَإِنِّي بَرِيءٌ مِّمَّا تُشْرِكُونَ﴾

(سورة انعام: ۱۹)

”(اے محمد ﷺ) کہہ دیجیے کہ معبود صرف وہ ایک ہی ہے اور بے شک میں

تمہارے شرک سے پیرا ہوں۔“

اسی طرح صحیح ابن حبان اور صحیح ابن خزیمہ میں ہے کہ آپ ﷺ نے اپنی دعوت کا آغاز

توحید سے کیا، فرمایا:

((بَايَئُهَا النَّاسُ قُولُوا لَا إِلَهَ إِلَّا اللَّهُ تَفْلَحُوا.))^①

”اے لوگو! لا الہ الا اللہ کا اقرار کرو تم کامیاب ہو جاؤ گے۔“

یہ آپ ﷺ کا مشن ہے اسے روکنے کی کوششیں کی گئیں، آپ کے راستے میں کانٹے بچھائے گئے، پتھر مارے گئے اور کبھی آپ ﷺ کو ساحر، دیوانہ اور مجنون کہا گیا لیکن آپ ﷺ اپنے مشن سے باز نہ آئے اور اس مشن میں کوئی چیز رکاوٹ نہ بنی۔

ایک وقت آپ ﷺ کو لالچ بھی دیا گیا کہ آپ ﷺ کسی خوبصورت عورت سے نکاح کر لیں، مکہ کی بادشاہت لے لیں یا سونے اور چاندی کا تعین کر لیں تمہارے قدموں میں لاکر ڈھیر کر دیں گے، رسول اللہ ﷺ نے فرمایا اگر سورج میرے دائیں ہاتھ پر اور چاند میرے بائیں ہاتھ پر رکھ دو تو پھر بھی اللہ کی توحید بیان کرنے سے گریز نہیں کروں گا اور تمہارے بتوں کی تذلیل کرتا رہوں گا، لات بھی جھوٹا ہے، منات بھی جھوٹا ہے، عزی بھی جھوٹا ہے اور یہ بیت اللہ میں رکھے گئے تین سوساٹھ بت بھی جھوٹے ہیں، معبود برحق صرف ایک اللہ ہی ہے۔^②

یہ آپ ﷺ کا مشن تھا، آپ ﷺ کے ساتھ خیر خواہی اور نصیحت کا تقاضہ یہ ہے کہ اس مشن کو اختیار کیا جائے اور توحید کی دعوت کو عام کرنے کے لیے مختلف ذرائع استعمال میں لائے جائیں، یہ بھی رسول اللہ ﷺ کا حق ہے۔

① صحیح ابن حبان رقم (۶۵۶۲) مسند أحمد رقم: (۹۱۶۰۲۳)

② مختصر سیرت الرسول (ص: ۱۸۱)

آٹھواں حق:..... رسول اللہ ﷺ سے محبت:

آپ ﷺ کے حقوق سے آٹھواں حق آپ ﷺ سے محبت ہے۔ یاد رہے کہ محبت ایک جذبہ ہے کوئی مادی شے نہیں کہ اسے باپ اور تول سکیں، سوال یہ پیدا ہوتا ہے کہ پھر کس پیانے سے ناپیں اور کس کسوٹی سے جانچیں کہ محبت کس سے زیادہ ہے یا کس سے کم؟ اس بات کو قرآن پاک نے بڑی وضاحت سے بیان فرمایا ہے ارشاد باری تعالیٰ ہے:

﴿قُلْ إِنْ كَانَ آبَاؤُكُمْ وَ أَبْنَاؤُكُمْ وَ إِخْوَانُكُمْ وَ أَزْوَاجُكُمْ وَ عَشِيرَتُكُمْ وَ أَمْوَالٌ نَ اقْتَرَفْتُمُوهَا وَ تِجَارَةٌ تَخْشَوْنَ كَسَادَهَا وَ مَسْكِنٌ تَرْضَوْنَهَا أَحَبُّ إِلَيْكُمْ مِنَ اللَّهِ وَ رَسُولِهِ وَ جِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ وَ اللَّهُ لَا يَهْدِي الْقَوْمَ الْفَاسِقِينَ ٥﴾
(سورہ التوبہ: ۲۴)

”آپ کہہ دیجیے کہ اگر تمہارے باپ اور تمہارے لڑکے اور تمہارے بھائی اور تمہاری بیویاں اور تمہارے کنبے قبیلے اور تمہارے کمائے ہوئے مال اور وہ تجارت جس کی کمی سے تم ڈرتے ہو اور وہ حویلیاں جنہیں تم پسند کرتے ہو اگر یہ تمہیں اللہ سے اور اس کے رسول سے اور اس کی راہ میں جہاد سے بھی زیادہ عزیز ہیں تو تم انتظار کرو کہ اللہ تعالیٰ اپنا عذاب لے آئے اللہ تعالیٰ فاسقوں کو ہدایت نہیں دیتا۔“

اس آیت میں یہ نہیں کہا گیا کہ اپنے گھرانے اور اپنے قبیلے کے افراد کو تم عزیز کیوں رکھتے ہو؟ نہ ہی یہ کہا گیا ہے کہ اپنی دولت اور اپنے مکانوں سے تمہیں محبت کیوں ہے؟ بلکہ کہا یہ گیا ہے کہ اگر یہ مال و دولت اور رشتے تمہیں اللہ تعالیٰ اور اس کے رسول ﷺ اور اس کے رستے میں جہاد سے زیادہ محبوب ہیں تو تم حلقہ اطاعت سے باہر ہوئے جاتے ہو۔ یہ ساری چیزیں اپنی اپنی جگہ ضروری ہیں اور ان کی اہمیت و افادیت بھی ناگزیر اور قلوب انسانی میں ان سب کی محبت بھی طبعی ہے لیکن جب بھی اللہ تعالیٰ اس کے رسول ﷺ اور غیر اللہ کی محبت میں

تصادم ہو تو غیر اللہ کو خیر باد کہہ دیا جائے۔

جب تک تمام کائنات اور تمام موجودات سے حضور اقدس ﷺ کی ذات عزیز تر نہ ہو جائے ایمان ناقص و ادھورا ہے۔ احادیث میں رسول اللہ ﷺ نے اس مضمون کو وضاحت سے بیان فرمایا چنانچہ آپ ﷺ کا ارشاد گرامی ہے:

((لَا يُؤْمِنُ عَبْدٌ حَتَّىٰ أَكُونَ أَحَبَّ إِلَيْهِ مِنْ أَهْلِهِ وَمَالِهِ وَالنَّاسِ أَجْمَعِينَ))^①

”کوئی بندہ مومن نہیں ہوتا جب تک اس کو میری محبت، گھر والوں اور مال اور سب لوگوں سے زیادہ نہ ہو۔“

رسول اللہ ﷺ سے اپنی جان سے زیادہ محبت کرنے کی فرضیت پر درج ذیل حدیث شریف دلالت کرتی ہے:

((رَوَى الْأَمَامُ الْبُخَارِيُّ عَنْ عَبْدِ اللَّهِ بْنِ هِشَامٍ رَضِيَ اللَّهُ عَنْهُ قَالَ كُنَّا مَعَ النَّبِيِّ ﷺ وَهُوَ آخِذٌ بِيَدِ عُمَرَ بْنِ الْخَطَّابِ رَضِيَ اللَّهُ عَنْهُ فَقَالَ لَهُ عُمَرُ رَضِيَ اللَّهُ عَنْهُ يَا رَسُولَ اللَّهِ ﷺ لَأَنْتَ أَحَبُّ إِلَيَّ مِنْ كُلِّ شَيْءٍ إِلَّا نَفْسِي فَقَالَ النَّبِيُّ ﷺ لَا وَالَّذِي نَفْسِي بِيَدِهِ حَتَّىٰ أَكُونَ أَحَبَّ إِلَيْكَ مِنْ نَفْسِكَ فَقَالَ لَهُ عُمَرُ فَإِنَّهُ الْآنَ وَاللَّهِ لَأَنْتَ أَحَبُّ إِلَيَّ مِنْ نَفْسِي فَقَالَ النَّبِيُّ ﷺ الْآنَ يَا عُمَرُ))^②

”امام بخاری رحمہ اللہ تعالیٰ نے عبد اللہ بن ہشام رضی اللہ عنہ کی روایت کو بیان کیا وہ کہتے ہیں کہ ہم نبی ﷺ کے ساتھ تھے اور آپ ﷺ حضرت عمر رضی اللہ عنہ کے ہاتھ کو پکڑے ہوئے تھے تو عمر رضی اللہ عنہ نے فرمایا کہ اے اللہ کے رسول آپ مجھے میری جان کے سوا ہر چیز سے زیادہ محبوب ہیں تو نبی ﷺ نے فرمایا کہ نہیں۔ قسم

ہے اس ذات کی جس کے ہاتھ میں میری جان ہے۔ حتیٰ کہ میں تیری جان سے بھی زیادہ محبوب ہو جاؤں، تو عمر رضی اللہ عنہ نے آپ ﷺ سے کہا کہ۔ اللہ کی قسم! اب یقیناً آپ مجھے میری جان سے بھی زیادہ محبوب ہیں، تو نبی ﷺ نے فرمایا

’اب اے عمر رضی اللہ عنہ (بات بنی ہے)‘

مذکورہ بالا حدیث میں دیگر باتوں کے علاوہ ایک انتہائی قابل توجہ بات یہ ہے کہ جناب رسول صادق و امین ﷺ نے قسم کھا کر بیان فرمایا کہ ایمان کی تکمیل کے لیے آپ ﷺ کا مومن کو اپنی جان سے زیادہ محبوب و عزیز ہونا ضروری ہے حالانکہ آپ ﷺ کی ذات گرامی اس قدر رفیع المرتبت ہے کہ آپ قسم نہ بھی کھائیں تب بھی آپ کی ہر بات ٹھیک اور شک و شبہ سے بلند و بالا ہے اور جب آپ کوئی بات قسم کھا کر فرمادیں تو وہ بات کتنی زیادہ پختہ ہوگی کیونکہ معلوم ہے کہ قسم کلام کی پختگی پر دلالت کرتی ہے۔^①

ہر مسلمان پر فرض ہے کہ جناب نبی کریم ﷺ اس کے نزدیک اپنے والد اور اولاد سے بھی زیادہ پیارے ہوں درج ذیل حدیث اس بات پر دلالت کرتی ہے:

((عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ فَوَالِدِي نَفْسِي بِيَدِهِ لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ))^②

”حضرت ابو ہریرہ رضی اللہ عنہ سے مروی ہے کہ آپ ﷺ نے ارشاد فرمایا پس اس ذات کی قسم جس کے ہاتھ میں میری جان ہے، تم میں سے اس وقت تک کوئی کامل مومن نہیں ہو سکتا حتیٰ کہ میں اس کے نزدیک اس کے والدین اور اولاد سے بھی زیادہ محبوب نہ بن جاؤں۔“

رسول اللہ ﷺ سے ایسی محبت نہ تو حاصل کیا ہوتا ہے؟ اس کے جواب کے لیے

① نبی کریم ﷺ سے محبت اور اس کی علامتیں ص (۱۰-۱۴) بحوالہ عمدة القاری (۱۳۳/۱)

② صحیح بخاری رقم الحدیث (۱۴)

صحیح بخاری و مسلم کی مندرجہ ذیل حدیث دیکھیں جسے حضرت انس رضی اللہ عنہ نبی اکرم ﷺ سے بیان کرتے ہیں آپ ﷺ نے فرمایا:

((ثَلَاثٌ مَنْ كُنَّ فِيهِ وَجَدَ بِهِنَّ حَلَاوَةَ الْإِيمَانِ أَنْ يَكُونَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا وَأَنْ يُحِبَّ الْمَرْءَ لَا يُحِبُّهُ إِلَّا لِلَّهِ وَأَنْ يَكْرَهُ أَنْ يَبْغِيَ فِي الْكُفْرِ كَمَا يَكْرَهُ أَنْ يُقْذَفَ فِي النَّارِ))^①

”تین باتیں جس میں ہوں اس نے ایمان کی لذت اور چاشنی پالی۔ (۱) اللہ اور اس کا رسول اس کی طرف سب سے زیادہ محبوب ہوں (۲) اور وہ کسی سے صرف اللہ کے لیے محبت کرے (۳) اور وہ کفر میں لوٹنا اتنا ہی ناپسند خیال کرے جیسے کہ اس کو آگ میں ڈالا جانا ناپسند ہے۔“

اسی طرح جس شخص نے دنیا میں ایمان کی حالت میں نبی کریم ﷺ سے محبت کی وہ آخرت میں آپ ہی کے ساتھ ہوگا۔ درج ذیل حدیث شریف اس بات کو واضح کرتی ہے، جس کے راوی حضرت انس بن مالک رضی اللہ عنہ ہیں، فرماتے ہیں:

((جَاءَ رَجُلٌ إِلَى رَسُولِ اللَّهِ ﷺ فَقَالَ يَا رَسُولَ اللَّهِ مَتَى السَّاعَةُ؟ قَالَ: مَا أَعَدَدْتُ لِلْسَّاعَةِ؟ قَالَ: حُبُّ اللَّهِ وَرَسُولِهِ، قَالَ: فَإِنَّكَ مَعَ مَنْ أَحْبَبْتَ، قَالَ أَنَسُ رَضِيَ اللَّهُ عَنْهُ فَمَا فَرَحْنَا بَعْدَ الْإِسْلَامِ فَرَحًا أَشَدَّ مِنْ قَوْلِ النَّبِيِّ ﷺ «إِنَّكَ مَعَ مَنْ أَحْبَبْتَ» قَالَ أَنَسُ رَضِيَ اللَّهُ عَنْهُ فَأَنَا أَحِبُّ اللَّهَ وَرَسُولَهُ وَأَبَا بَكْرٍ وَعُمَرَ رَضِيَ اللَّهُ عَنْهُمَا فَأَرْجُوا أَنْ أَكُونَ مَعَهُمْ وَإِنْ لَمْ أَعْمَلْ بِأَعْمَالِهِمْ))^②

① صحیح بخاری رقم: (۶۹۴۱، ۱۶). صحیح مسلم رقم: (۱۶۵)

② صحیح بخاری رقم: (۶۱۷۱). صحیح مسلم رقم: (۶۷۱۳)

ایک آدمی رسول اللہ ﷺ کے پاس آیا، اس نے کہا: اے اللہ کے رسول قیامت کب آئے گی؟ آپ ﷺ نے فرمایا تو نے قیامت کے لیے کیا تیاری کی ہے؟ اس نے کہا اللہ اور رسول کی محبت، آپ نے فرمایا: کہ قیامت کے دن تو اپنے محبوب کے ساتھ ہی ہوگا۔ حضرت انس فرماتے ہیں کہ ہم کو اسلام قبول کرنے کے بعد سب سے زیادہ خوشی اس بات کی ہوئی کہ ”آدمی اپنے محبوب کے ساتھ ہوگا“ حضرت انس رضی اللہ عنہ فرماتے ہیں کہ میں اللہ اور اس کے رسول اور ابو بکر و عمر سے محبت رکھتا ہوں، اور مجھے امید ہے کہ میں انہی کے ساتھ ہوں گا اگرچہ میں ان جیسے اعمال نہ کر سکا۔“

اسی طرح آپ ﷺ کا ارشاد گرامی ہے:

((الْمَرْءُ مَعَ مَنْ أَحَبَّ.))^①

”آدمی اپنے محبوب کے ساتھ ہوگا۔“

اب دیکھنا ہے کہ محبت کہتے کس کو ہیں؟ حافظ ابن حجر رحمہ اللہ اس کے بارے میں لکھتے ہیں:

((وَحَقِيقَةُ الْمَحَبَّةِ عِنْدَ أَهْلِ الْمَعْرِفَةِ مِنَ الْمَعْلُومَاتِ الَّتِي لَا تُحَدُّ، وَإِنَّمَا يَغْرِفُهَا مَنْ قَامَتْ بِهِ وَجْدَانًا وَلَا يُمَكِّنُ التَّعْبِيرُ عَنْهَا.))^②

”اہل معرفت کے ہاں محبت ”ایسی معلومات سے ہے جس کی کوئی حد نہیں صرف اس کو وہ جانتا ہے جو وجدانی طور پر اس کو قائم رکھے، اور اس کی تعبیر ممکن ہی نہیں ہے۔“

اور حافظ ابن القیم الجوزیہ رحمہ اللہ فرماتے ہیں:

((لَا تُحَدُّ الْمَحَبَّةُ بِحَدِّ أَوْضَحٍ مِنْهَا، فَالْحُدُودُ لَا تَزِيدُهَا إِلَّا خِفَاءً وَجَفَاءً فَحَدُّهَا وَجُودُهَا وَلَا تُوصَفُ الْمَحَبَّةُ بِوَصْفٍ أَظْهَرَ مِنْ

① صحیح بخاری، رقم: (۶۱۷۰)، صحیح مسلم، رقم: (۶۷۱۸)

② فتح الباری (۱۰/۴۶۳)

الْمَحَبَّةِ، وَإِنَّمَا تَنَكَّلُمُ النَّاسُ فِي أَسْبَابِهَا، وَمُوجِبَاتِهَا، وَعَلَامَاتِهَا، وَشَوَاهِدِهَا، وَتَمَرَاتِهَا، وَأَحْكَامِهَا فَحُدُودُهُمْ وَرُسُومُهُمْ دَارَتْ عَلَى هَذِهِ السَّنَةِ، وَتَنَوَّعَتْ بِهِمُ الْعِبَارَاتُ وَكَثُرَتْ الْإِشَارَاتُ، بِحَسَبِ إِذْرَاكِ الشَّخْصِ وَمَقَامِهِ وَحَالِهِ وَمَلَكِهِ لِلْعِبَارَةِ.))^①

”محبت کی اس سے زیادہ واضح حد نہیں ہے پس اس (محبت) کی تعریفات اس کو پوشیدگی اور جفاء میں ہی زیادہ کریں گی۔ اس کا پایا جانا اس کی حد ہے اور محبت کا محبت کے علاوہ کوئی واضح وصف بیان نہیں کیا جاسکتا۔ لوگوں نے اس کے اسباب، موجبات اور علامات، شواہد، ثمرات اور احکامات کے بارے میں بحث کی ہے۔ ان کی حدود اور رسومات اسی طریقہ پر گھومتی رہی ہیں۔ عبارات اس کے متعلق مختلف اور اشارات بہت زیادہ ہو گئے ہیں۔ ہر شخص نے اسے اپنے ادراک کے مطابق، مقام، حال اور ملک کے مطابق تعبیر کیا ہے۔“

چنانچہ نبی کریم ﷺ سے محبت کی علامتیں مندرجہ ذیل ہیں۔

- ① نبی کریم ﷺ کے دیدار اور صحبت کی شدید تمنا
 - ② نبی کریم ﷺ پر جان و مال نچھاور کرنے کے لیے ہر وقت کامل استعداد۔
 - ③ نبی کریم ﷺ کے اوامر کی تعمیل اور نواہی سے اجتناب۔
 - ④ نبی کریم ﷺ کی سنت کی حمایت و تائید اور آپ پر نازل کردہ شریعت کا دفاع۔
- (تفصیل دیکھیں۔ نبی کریم ﷺ سے محبت اور اس کی علامتیں)

⑤ آپ ﷺ کا ذکر کثرت سے کرنا و دوسلام پڑھنا

⑥ آپ ﷺ کے محبوبوں سے محبت اور دشمنوں سے دشمنی

صحابہ کرام کے دل میں رسول اللہ ﷺ کے لیے کتنی محبت تھی؟ ہم چند واقعات بیان

کرتے ہیں۔

اس عورت کو یاد کیجیے گا کہ جنگ احد میں اسے اطلاع ملی اللہ کے رسول ﷺ شہید کر دیئے گئے، بے قرار ہو کر گھر سے باہر نکلی۔ راستے میں اسے اطلاع ملی کہ تیرا باپ شہید ہو گیا۔ کہا پرواہ نہیں۔ آگے بڑھی، اطلاع ملی کہ تیرا بھائی شہید ہو گیا، پرواہ نہیں، اللہ کے رسول کا بتاؤ، لوگوں نے کہا وہ خیریت سے ہیں، کہا، جب تک دیکھ نہیں لوں گی اس وقت تک مجھے قرار نہیں آئے گا، اور آگے بڑھی، اللہ کے پیغمبر نظر آ گئے کہتی ہے: ((أَلَا كُلُّ شَيْءٍ خَلَاةٌ جَلَلٌ)) یا رسول اللہ ﷺ آپ کو دیکھ لیا اب ساری مصیبتیں جھیلنا آسان ہو گئیں، اب نہ باپ کا صدمہ، اور نہ شوہر کا صدمہ، اور نہ بھائی کا صدمہ بس اب آپ کو دیکھ لیا ساری مصیبتیں اور ساری تکلیفیں مٹ گئیں۔ ❶

اللہ کے پیغمبر تھے صحابہ کرام اور صحابیات آپ کی زیارت کرتے، آپ ﷺ کا انتقال ہو گیا، انس بن مالک رضی اللہ عنہ کا قول ہے کہ جس دن اللہ کے پیغمبر کا انتقال ہوا۔ اس سے تاریک اور سیاہ دن ہم نے نہیں دیکھا، دفن کر کے گھر آئے، فاطمہ رضی اللہ عنہا نے انس سے پوچھا کہ تمہارے دل نے کیسے گوارہ کر لیا کہ تم نے پیغمبر کے جسم اطہر پر مٹی ڈال دی۔ ❷

امیر عمر رضی اللہ عنہ اپنے دور خلافت میں گشت پر ہیں کہ ایک گھر میں چراغ جل رہا ہے، تفتیش کی کہ چراغ کیوں جل رہا ہے؟ آدھی رات گزر گئی اس گھر کے مکین کیوں نہیں سوئے؟ دیکھا کہ ایک بڑھیا تہجد پڑھ رہی ہے اس کی زباں پر جملے آ گئے، کچھ جملے مٹھتی تھے شعر بن گئے ان سے ایک شعر کا مفہوم کچھ یوں ہے کہ میں راتوں کو قیام کرتی ہوں، پوری پوری رات قیام میں گزار دیتی ہوں اور جب سحری کا وقت ہوتا ہے تو روتی ہوں اور گڑ گڑاتی ہوں اور میری یہ خواہش ہے اور میری یہ تمنا ہے کاش کوئی مجھے آکر بتا دے کہ میری تمنا پوری ہو سکتی ہے یا کہ نہیں؟ وہ تمنا کیا ہے؟ وہ تمنا یہ ہے کہ کوئی آکر بتا دے کہ قیامت کے دن اپنے پیغمبر کی جھلک

دیکھ پاؤں گی یا نہیں؟ اس جھلک کی خاطر رات کو سوتی نہیں قیام کرتی ہوں اور اللہ سے دعائیں کرتی ہوں اور سحر کے وقت استغفار کرتی ہوں، روتی ہوں، صرف ایک ہی خواہش ہے کہ دنیا کی زندگی میں بار بار اللہ کے پیغمبر کو دیکھوں، اب یہ موقع ختم ہو چکا، اللہ کے پیغمبر انتقال کر گئے قیامت کا دن ہوگا، اللہ کے پیغمبر کا درجہ اونچا ہوگا اور ہمارا درجہ نیچے ہوگا، کاش مجھے موت کی خبر آ کر بتا دے کہ تمہاری ان تہجدوں کا اور ان رونے دھونے کا کوئی نتیجہ حاصل ہو جائے گا کیسی محبت؟ ایسی محبت کہ اللہ کے پیغمبر کے دفاع کی خاطر اور نبی اکرم ﷺ کے دین کے دفاع کی خاطر بڑے بڑے صحابہ نے قربانیاں دیں۔ اپنا خون، جان اور مال سب کچھ لٹا دیا، اور کہا جہاں اللہ کے پیغمبر کے پسینے کا قطرہ گرے گا وہاں اپنا خون بہا دیں گے اللہ کے پیغمبر کے آگے، اللہ کے پیغمبر کے پیچھے، اللہ کے پیغمبر کے دائیں اور بائیں لڑیں گے۔

جناب رسول کریم ﷺ کے ایک اور سچے محب کو دیکھتے ہیں کہ جب بھی اس کے ذہن میں آنحضرت ﷺ کا اور اپنی موت کا تصور آتا ہے تو وہ پریشان ہو جاتا ہے، اس کی پریشانی کا سبب یہ اندیشہ ہے کہ اگر وہ جنت میں داخل ہو بھی گیا تب بھی نبی کریم ﷺ کے چہرہ پر انوار کا دیدار نہ کر سکے گا، کیونکہ آپ تو وہاں حضرات انبیاء کرام کے ساتھ تشریف فرما ہوں گے اور یہ صحابی کہیں نچلے درجے میں ہوگا، اس محب صادق کا قصہ امام طبرانی نے ام المؤمنین عائشہ صدیقہ بنت ابی بکر صدیق رضی اللہ عنہا کے حوالہ سے بایں الفاظ لکھا ہے:

((جَاءَ رَجُلٌ إِلَى النَّبِيِّ ﷺ فَقَالَ: يَا رَسُولَ اللَّهِ! إِنَّكَ لَأَحَبُّ إِلَيَّ مِنْ نَفْسِي وَإِنَّكَ لَأَحَبُّ إِلَيَّ مِنْ وَلَدِي وَإِنِّي لَا أَكُونُ فِي الْبَيْتِ فَأَذْكُرَكَ فَمَا أَصْبِرُ حَتَّى أَتَيْكَ فَأَنْظُرَ إِلَيْكَ وَإِذَا ذَكَرْتُ مَوْتِي وَمَوْتَكَ عَرَفْتُ أَنَّكَ إِذَا دَخَلْتَ الْجَنَّةَ رُفِعَتْ مَعَ النَّبِيِّينَ، وَإِنِّي إِذَا دَخَلْتُ الْجَنَّةَ خَشِيتُ أَنْ لَا أَرَكَ فَلَمْ يَرُدَّ عَلَيْهِ النَّبِيُّ ﷺ حَتَّى نَزَلَ جِبْرِئِيلُ عَلَيْهِ السَّلَامُ بِهَذِهِ آيَةِ: ﴿وَمَنْ يُطِيعِ

اللَّهُ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ
وَالصَّادِقِينَ ﴿النساء: ۶۹﴾ ❶

”ایک آدمی رسول اللہ ﷺ کے پاس آیا اور کہا! اے اللہ کے رسول! بے شک آپ مجھے میری جان سے بھی زیادہ محبوب ہیں اور آپ مجھے میری اولاد سے بھی زیادہ محبوب ہیں اور بے شک جب میں گھر میں ہوتے ہوئے آپ کو یاد کرتا ہوں تو اس وقت تک میں صبر نہیں کرتا جب تک میں آپ کے پاس آ کر دیکھ نہ لوں، اور جب میں اپنی اور آپ کی موت کو یاد کرتا ہوں تو مجھے یقین ہے کہ آپ تو اس وقت انبیاء کے ساتھ بلند و بالا مقام پر ہوں گے جب آپ جنت میں داخل ہوں گے، اور بے شک میں جنت میں داخل ہوں گا تو مجھے ڈر ہے کہ میں اس وقت آپ کو نہ دیکھ سکوں گا، تو نبی ﷺ نے اس بات کا جواب اس وقت تک نہیں دیا حتیٰ کہ جبریل علیہ السلام یہ آیت لے کر نازل ہوئے ”اور جو شخص اللہ کی اور رسول ﷺ کی فرمانبرداری کرے، وہ ان لوگوں کے ساتھ ہوگا جن پر اللہ تعالیٰ نے انعام کیا ہے، جیسے نبی اور صدیق الی آخر لایہ“

اسی طرح ایک اور محبت صادق کو فرمائش کرنے کا موقع میسر آتا ہے ان کی فرمائش کیا تھی؟ امام مسلم رحمہ اللہ نے اپنی صحیح میں ان کی زبانی ہی بیان فرمایا ہے، یہ حضرت ربیعہ بن کعب الاسلمی رضی اللہ عنہ ہیں فرماتے ہیں:

((كُنْتُ أُبَيِّتُ مَعَ رَسُولِ اللَّهِ ﷺ فَأَتَيْتُهُ بِوَضُوئِهِ وَحَاجَتِهِ فَقَالَ لِي "سَلْ" فَقُلْتُ: أَسْأَلُكَ مُرَافَقَتَكَ فِي الْجَنَّةِ" قَالَ أَوْغَيْرَ ذَلِكَ؟ قُلْتُ هُوَ ذَاكَ. قَالَ فَأَعْنِي عَلَى نَفْسِكَ بِكَثْرَةِ السُّجُودِ.)) ❷

❶ طبرانی اوسط رقم (۴۸۰)

❷ صحیح مسلم رقم (۱۰۹۴)

”حضرت ربیعہ بن کعب اسلمی رضی اللہ عنہ فرماتے ہیں کہ میں نے رسول اللہ ﷺ کے پاس رات گزاری، آپ کی حاجت اور وضو کے لیے پانی لے کر حاضر ہوا، آپ نے فرمایا سوال کر، میں نے کہا کہ جنت میں آپ کی رفاقت چاہتا ہوں، فرمایا اس کے علاوہ؟ میں نے کہا بس یہی ہے، آپ نے فرمایا کہ کثرت سجدہ سے اپنے نفس پر میری مدد کرو۔“

دیکھئے! محبت صادق کو فرمائش کا موقع میسر آیا تو بلا تردد جناب رسول اللہ ﷺ کی جنت میں رفاقت کا سوال کیا دوسرے موقع پر پھر اسی فرمائش کو دہرایا۔^① مال و متاع اور اغراض دنیوی کا تصور بھی ذہن میں نہیں آیا۔

محبت صادق کے دل میں ہمیشہ اس بات کی تڑپ رہتی ہے کہ وہ اپنی جان و مال اپنے محبوب پر نثار کر دے، حضرت صدیق اکبر رضی اللہ عنہ کو دیکھئے کہ نبی اکرم ﷺ کی سلامتی کو خطرہ لاحق ہوتا ہے تو آپ کے آنسو نکل آتے ہیں امام احمد بن حنبل اپنی مسند میں بیان فرماتے ہیں:

((عَنِ الْبَرَاءِ بْنِ عَازِبٍ رَضِيَ اللَّهُ عَنْهُ قَالَ قَالَ أَبُو بَكْرٍ رَضِيَ اللَّهُ عَنْهُ فَأَرْتَحَلْنَا وَالْقَوْمُ يَطْلُبُونَا. فَلَمْ يَذَرِ كُنَّا إِلَّا سُرَاقَهُ بَنِي مَالِكِ بْنِ جُعْشُمٍ عَلَى فَرَسٍ لَهُ، فَقُلْتُ يَا رَسُولَ اللَّهِ! هَذَا الطَّلَبُ قَدْ لَحِقَنَا فَقَالَ لَا تَحْزَنْ إِنَّ اللَّهَ مَعَنَا حَتَّى إِذَا دَنَا مِنَا فَكَانَ بَيْنَنَا وَبَيْنَهُ قَدْرُ رُمْحٍ أَوْ رُمْحَيْنِ أَوْ ثَلَاثَةِ قَالَ: قُلْتُ يَا رَسُولَ اللَّهِ! هَذَا الطَّلَبُ قَدْ لَحِقَنَا وَبَغَيْتُ قَالَ ”لِمَ تَبْكِي؟“ قَالَ قُلْتُ أَمَا وَاللَّهِ مَا عَلَى نَفْسِي أَبْكِي وَلَكِنْ أَبْكِي عَلَيْكَ قَالَ فَدَعَا عَلَيْهِ رَسُولُ اللَّهِ ﷺ فَقَالَ: اللَّهُمَّ! اكْفِنَاهُ بِمَا شِئْتَ فَسَاحَتْ قَوَائِمُ فَرَسِهِ إِلَى بَطْنِهَا فِي أَرْضٍ صَلْدٍ

..... (الحديث.))^②

”حضرت براء بن عازب رضی اللہ عنہ سے مروی ہے کہتے ہیں کہ ابو بکر رضی اللہ عنہ فرماتے ہیں، ہم نے ہجرت کا سفر کیا اور قوم ہم کو تلاش کر رہی تھی، ہم کو صرف سراقہ بن مالک اپنے گھوڑے پر ملا، میں نے کہا اے اللہ کے رسول ﷺ یہ طلب کرنے والا تو ہم کو آ ملا ہے، پس آپ نے کہا غم نہ کر، بے شک اللہ ہمارے ساتھ ہے حتیٰ کہ وہ ہمارے قریب ہو گیا، ہمارے اور اس کے درمیان ایک نیزہ یا دو یا تین نیزے کا فاصلہ تھا۔ اس نے کہا، میں نے کہا کہ یہ تو ہم کو آ ملا ہے اور میں رو پڑا، آپ نے فرمایا کہ کیوں روتا ہے، میں نے کہا اللہ کی قسم اپنے لیے نہیں بلکہ آپ کی خاطر روتا ہوں، ابو بکر کہتے ہیں کہ نبی اکرم ﷺ نے اس پر بددعا کر دی فرمایا اے اللہ! اس کو جیسے چاہے کافی ہو جا پس اس کے گھوڑے کے گھٹنے پیٹ تک چیل زمین میں دھنس گئے۔“

یہ اس وقت کا واقعہ ہے جب سفر ہجرت میں سراقہ بن مالک جناب رسول اللہ ﷺ اور حضرت ابو بکر صدیق رضی اللہ عنہ کا تعاقب کرتے کرتے ان کے بالکل قریب پہنچ جاتا ہے۔ اسی طرح معرکہ احد میں دیکھئے کہ شہیدانِ احد شہادت سے پہلے آنحضرت پر کس انداز میں فداکاری کا ثبوت دیتے ہیں۔ امام نسائی نے اپنی سنن میں حضرت جابر بن عبد اللہ رضی اللہ عنہما کے حوالہ سے بیان فرمایا ہے کہ ”معرکہ احد میں جب مسلمان بھگدڑ میں منتشر ہو گئے اور رسول اللہ ﷺ کے ساتھ صرف گیارہ انصاری اور حضرت طلحہ بن عبید اللہ رضی اللہ عنہم رہ گئے تو مشرک نبی کریم ﷺ کے قریب پہنچ گئے، آپ ﷺ نے نگاہ بلند کرتے ہوئے فرمایا: قوم (مشرکین) کا مقابلہ کون کرے گا؟ حضرت طلحہ بن عبید اللہ نے عرض کیا ”میں“ رسول اللہ ﷺ نے فرمایا: تم اپنی جگہ پر رہو، انصار میں سے ایک شخص نے عرض کیا ”میں“ اے اللہ کے رسول۔ آپ ﷺ نے فرمایا ”تم“ (ٹھیک ہے تم مشرکوں کا مقابلہ کرو) اس شخص نے مشرکوں سے لڑائی کی یہاں تک کہ شہید ہو گیا۔ آپ ﷺ نے دیکھا کہ مشرک اسی جگہ ڈٹے ہوئے ہیں تو

آپ ﷺ نے فرمایا ”قوم کا مقابلہ کون کرے گا؟“ حضرت طلحہ رضی اللہ عنہ نے عرض کیا: ”میں“ آنحضرت ﷺ نے فرمایا ”تم“ اپنی جگہ پر رہو، ایک انصاری نے عرض کیا ”میں“ آپ ﷺ نے فرمایا ”تم“ (ہاں ٹھیک ہے تم مشرکوں کا مقابلہ کرو)۔ وہ شخص مشرکوں سے لڑتے ہوئے شہید ہو گیا، نبی اکرم ﷺ اسی طرح فرماتے رہے اور ہر مرتبہ ایک ایک انصاری سامنے آتے اور اپنے پیشرو کی طرح مشرکوں سے لڑتے ہوئے جام شہادت نوش فرما لیتے، یہاں تک کہ رسول اللہ ﷺ اور حضرت طلحہ بن عبید اللہ رضی اللہ عنہ باقی رہ گئے، تو رسول اللہ ﷺ نے فرمایا ”قوم (مشرکوں) کا مقابلہ کون کرے گا؟“ حضرت طلحہ نے عرض کیا ”میں“ حضرت طلحہ رضی اللہ عنہ نے گیارہ انصاریوں کے بقدر لڑائی کی دوران لڑائی ان کے ہاتھ پر وار ہوا اور ان کی انگلیاں کٹ گئیں انہوں نے کہا ”حس“ رسول اللہ ﷺ نے فرمایا ”اگر تو بسم اللہ کہتا تو فرشتے لوگوں کے سامنے ہی تجھے اٹھا لیتے“ پھر اللہ تعالیٰ نے مشرکین کو پھیر دیا“ ❶

اللہ اکبر! رسول کریم ﷺ سے سچی محبت کرنے والے گیارہ جان نثار آپ ﷺ پر اپنی جانوں کو نچھاور کر دیتے ہیں پھر بارہویں جان نثار آگے بڑھتے ہیں اور ان کی فداکاری کچھ معمولی نہ تھی بلکہ تنہا ان کی فداکاری گیارہ پہلے جان نثاروں کے بقدر تھی۔ ان کا ہاتھ رسول اللہ ﷺ کا دفاع کرتے ہوئے شل ہو گیا، امام بخاری حضرت قیس رضی اللہ عنہ سے بیان فرماتے ہیں کہ انہوں نے کہا ”میں نے طلحہ بن عبید اللہ رضی اللہ عنہ کا وہ ہاتھ دیکھا جو کہ رسول اللہ ﷺ کا دفاع کرتے ہوئے شل ہو گیا تھا۔“ ❷

آنحضرت ﷺ کا دفاع کرتے ہوئے صرف ان کا ہاتھ ہی شل نہ ہوا بلکہ سارا جسم چھلنی ہو گیا ان کے جسم پر کم و بیش ستر زخم آئے۔ امام ابوداؤد طیالسی حضرت ابوبکر صدیق رضی اللہ عنہ سے روایت کرتے ہیں کہ انہوں نے فرمایا ”پھر ہم طلحہ رضی اللہ عنہ کے پاس پہنچے جو کہ ایک گڑھے میں تھے اور ان کے جسم پر تیر و تلوار کے کم و بیش ستر زخم تھے۔“ ❸

❶ صحیح بخاری (۲۵۹/۷)

❷ صحیح سنن نسائی (۶۶۱/۲)

❸ منحة المعبود فی ترتیب مسند ابی داؤد (۹۹/۲) فتح الباری (۸۲/۷-۸۳)

معمر کہ احد کے زخمیوں میں سے ایک اور محب صادق کو دیکھتے ہیں کہ ان کے جسم پر تیر، تلواریں اور خنجر کے ستر 70 کاری زخم ہیں اور ان کے اسی دارقانی اور اس میں موجود اہل و عیال اور مال و متاع سے جدا ہونے میں چند لمحات باقی ہیں ان آخری لمحات میں انہیں کس بات کی فکر تھی؟

اس سوال کا جواب معلوم کرنے کے لیے امام حاکم کی حضرت زید بن ثابت رضی اللہ عنہ کے حوالہ سے مروی حدیث کا ترجمہ پڑھتے ہیں، حضرت زید فرماتے ہیں:

”معمر کہ احد کے دن رسول اللہ ﷺ نے مجھے سعد بن الربیع کی تلاش میں روانہ کیا اور فرمایا ”اگر سعد مل جائے تو اسے میرا سلام کہنا، اس سے کہنا کہ رسول اللہ ﷺ دریافت کر رہے ہیں تم ”کیسے ہو؟“ حضرت زید رضی اللہ عنہ نے فرمایا ”میں مقتولین میں گھومتے گھومتے ان تک پہنچا تو ان کی زندگی کے آخری سانس باقی تھے اور ان کے جسم پر تیر، تلواریں اور نیزے کے ستر زخم تھے میں نے ان سے کہا ”سعد! رسول اللہ ﷺ تجھے سلام کہتے ہیں اور تمہاری کیفیت کے متعلق دریافت فرما رہے ہیں؟“ حضرت سعد رضی اللہ عنہ نے جواب دیا ”رسول اللہ ﷺ پر سلام اور تجھ پر سلام۔ آنحضرت ﷺ کی خدمت میں میری طرف سے عرض کرنا کہ میں جنت کی خوشبو پا رہا ہوں“ اور میری قوم انصار سے کہنا اگر تمہاری زندگی میں رسول اللہ ﷺ تک دشمن پہنچ گئے تو اللہ تعالیٰ کے ہاں تمہارا کوئی عذر قابل قبول نہ ہوگا“ حضرت زید رضی اللہ عنہ نے بیان کیا کہ پھر ان کی روح ان کے جسم سے پرواز کر گئی رحمہ اللہ تعالیٰ۔^①

اللہ اکبر! زندگی کے آخری لمحات میں اس سچے محب کو کس بات کی فکر دامن گیر تھی؟ انہیں کس بات کا اس وقت سب سے زیادہ اہتمام تھا؟ اس دنیا اور اس میں موجود اہل و عیال اور

مال و متاع سے جدا ہوتے وقت انہوں نے اپنی قوم کو جو وصیت کی؟ جس بات کی انہیں فکر تھی؟ وہ اپنے محبوب اور محبوب رب العالمین کی سلامتی کی فکر تھی۔ اور اپنی قوم کو جو انہوں نے وصیت کی وہ یہی تھی کہ ان کی قوم کا ہر فرد آنحضرت ﷺ کی سلامتی کی خاطر اپنی جان بچھا کر دے۔ مسلمانو! سوچئے کیا ہمارا انداز فکر اور طرز عمل بھی یہی ہے؟ ہمیں کن باتوں کی فکر دامن گیر ہے؟ ہماری کیا فرمائش ہیں؟ کیا بہت سی فرمائش ایسی نہیں کہ ان کا زبان پر ذکر کرنا بھی ایک مسلمان کے لیے باعث شرم ہے؟

نواں حق: رسول اللہ ﷺ کی عزت و تعظیم کرنا:

آپ ﷺ کے حقوق میں سے نواں حق یہ ہے کہ آپ ﷺ کی عزت و تعظیم کی جائے۔ اللہ کا ارشاد ہے:

﴿وَتَعَزَّزُوهُ وَتُقَرُّوْهُ﴾ (الفتح: ۹)

”اور اس (رسول ﷺ) کی مدد کرو اور اس کا ادب کرو۔“

تعظیم اور ادب کرنے کا معنی یہ ہے کہ آپ کے فرامین، آپ کی سنن، آپ کی ازواج مطہرات، آپ کے اصحاب اور آپ کے شہروں کی آپ علیہ الصلاۃ والسلام کے تعلق اور اللہ رب العزت کے حکم کی بناء پر تعظیم کی جائے۔ صحابہ کرام نبی اکرم ﷺ کی تعظیم کس طرح کیا کرتے تھے، چند واقعات ملاحظہ فرمائے گا۔

مغیرہ رضی اللہ عنہ کی روایت میں ہے کہ صحابہ کو حضور ﷺ کے در دولت پر دستک کی بھی ضرورت پڑا کرتی تو وہ اپنے ناخنوں کے ساتھ دروازہ کھٹکھٹایا کرتے تھے، ((كَانَ أَصْحَابُ رَسُولِ اللَّهِ ﷺ لَيَقَرَّ عَوْنُ بَابِهِ بِالْأَظْخِيرِ))^①

اتنی تعظیم! کوئی صحابی حضور ﷺ کے سامنے ایسی آواز سے نہ بولتا کہ اس کی آواز رسول اللہ ﷺ سے اونچی ہوتی، اس ادب کی تعلیم خود خدائے برتر نے دی تھی

﴿لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ﴾ [الحجرات: ۲]

”لوگو! اپنی آواز کو نبی ﷺ کی آواز سے بلند نہ کرو۔“

ائمہ علام اس حکم کو دوام کے لیے قرار دیتے ہیں۔ حدیث نبوی صوت النبی ﷺ ہے۔ حدیث پاک کے ہوتے اپنی قال و قیل کو پیش کرنا، اپنی رائے اور سمجھ کو شامل کرنا صوت النبی ﷺ پر اپنی صوت کو بلند کرنا ہے، نبی ﷺ کے ساتھ اللہ تعالیٰ نے ان لوگوں کی مدح بھی فرمائی ہے۔ جو آپ ﷺ کی تعظیم کرتے ہیں، اور ان آداب کی پابندی کرتے ہیں۔ فرمایا:

﴿إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ﴾ (الحجرات: ۳)

”جو لوگ رسول اللہ ﷺ کے سامنے اپنی آواز کو پست رکھتے ہیں یہ وہی ہیں جن کے دلوں کا امتحان خدا تعالیٰ نے تقویٰ میں لیا ہے۔“

ہجرت کے دن اللہ کے پیغمبر ﷺ اور ابو بکر رضی اللہ عنہ مدینہ میں اکٹھے داخل ہو رہے ہیں، انصار کے بیشتر افراد نے رسول اللہ ﷺ کو دیکھا نہیں تھا، کہ کچھ آنکھیں ابو بکر کو دیکھ رہی ہیں، اور کچھ رسول اللہ ﷺ کو دیکھ رہی ہیں ابو بکر رضی اللہ عنہ یہ کیفیت دیکھ کر پریشان ہو گئے، اللہ کے رسول ﷺ کی تعظیم کا تقاضا تو یہ ہے کہ آج تمام تر نگاہوں کا مرکز محمد رسول اللہ ﷺ ہوں، چنانچہ حیلہ یہ سوچا کہ اپنے سر سے چدر اتار لی، اور رسول اللہ ﷺ پر سایہ کر دیا، جس سے لوگوں کو یہ تاثر دیا کہ اللہ کے رسول یہ ہیں، اور میں تو ان کا غلام ہوں۔^۱

اسی طرح حضرت ثمامہ بن اثال رضی اللہ عنہ کو دیکھیے، ان کے بارے میں ہے کہ جب وہ ایمان لائے، ایمان لانے کے بعد اللہ کے رسول ﷺ سے کہتے ہیں ”اب سے کچھ دیر پہلے اس پوری کائنات میں سب سے زیادہ منحوس اور سب سے زیادہ قابل نفرت آپ کا دین تھا، اب سب سے زیادہ محبوب اور پیارا آپ کا دین بن چکا ہے اب سے کچھ دیر پہلے میرے نزدیک سب سے زیادہ منحوس اور سب سے زیادہ قابل نفرت آپ کا چہرہ تھا، اور اب سب سے زیادہ

قابل محبت آپ کا چہرہ بن چکا ہے، اور اب سب سے کچھ دیر پہلے اس پوری کائنات میں سب سے زیادہ محسوس اور قابل نفرت آپ کا شہر تھا، اور اب سب سے زیادہ قابل محبت آپ کا شہر مدینہ منورہ بن چکا ہے۔^①

یہ آپ ﷺ کی تعظیم کے تقاضے ہیں کہ آپ ﷺ کی بات، سنن، امہات المؤمنین، آپ کی آل، آپ کے صحابہ اور آپ کے شہروں کی تعظیم کی جائے، یہ سب رسول اللہ ﷺ کی تعظیم میں شامل اور داخل ہیں۔ جو کہ آپ ﷺ کا حق ہے۔

دسواں حق:..... رسول اللہ ﷺ پر بکثرت درود و سلام پڑھنا:

آپ ﷺ کا دسواں حق یہ ہے کہ آپ ﷺ پر کثرت سے درود و سلام پڑھا جائے، کیونکہ آپ ﷺ نے یہ دین ماریں کھا کر، سختیاں سہہ کر اور تکلیفیں جھیل کر ہم پر پیش کیا اور ہم تک پہنچایا، جو کہ رسول اللہ ﷺ کا ہم پر احسان عظیم ہے:

﴿هَلْ جَزَاءُ الْإِحْسَانِ إِلَّا الْإِحْسَانُ ۝﴾ (الرحمن: ۶۰)
 ”نہیں ہے بدلہ احسان کا مگر احسان کے ساتھ۔“

اب اس ہمارے احسان کا مطلب یہ ہوگا کہ رسول اللہ ﷺ پر بکثرت درود و سلام بھیجا جائے، یہ درود و سلام کیا ہے؟ آپ پر رحمت کی دعائیں اور مغفرت کی دعائیں اور سلامتی کی دعائیں، فرمان باری تعالیٰ ہے:

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا ۝﴾ (الأحزاب: ۵۶)

”یقیناً اللہ تعالیٰ اور اس کے فرشتے اس نبی پر رحمت بھیجتے ہیں۔ اے ایمان والو! تم (بھی) ان پر درود بھیجو اور خوب سلام (بھی) بھیجتے رہا کرو۔“

خود اللہ تعالیٰ ان پر درود بھیج رہا ہے، قرآن مجید میں اللہ تعالیٰ نے انبیاء کی تعریف و توصیف فرمائی اور ان کی عزت کرنے اور تعظیم کا حکم دیا۔ حضرت آدم علیہ السلام کو پیدا کیا، تو

فرشتوں کو حکم دیا کہ انہیں سجدہ کرو۔ ظاہر ہے کہ یہ تعظیم ایسی ہے کہ خود اللہ تعالیٰ اس میں شریک نہ تھا۔ یہ شرف اور اعزاز محض رسول اللہ ہی کو حاصل ہے کہ اولاً اللہ تعالیٰ ان پر درود بھیج رہا ہے اپنی مخصوص ترین رحمتیں ان پر نازل فرما رہا ہے۔ اس کے فرشتے اس پر درود بھیج رہے ہیں۔ تمام فرشتے مقررین حاملین عرش، ساتوں آسمانوں میں بسنے والے کرانہ کاتین سب رسول اللہ ﷺ پر درود بھیج رہے ہیں۔

اللہ تعالیٰ اس آیت میں یہ فرما رہے ہیں کہ عالم علیا میرے حبیب پر درود و سلام سے گونج رہا ہے۔ اے عالم سفلی میں بسنے والو! تم بھی ان پر پیہم درود و سلام بھیجو، تاکہ عالم علوی اور عالم سفلی بیک وقت میرے حبیب پر درود و سلام سے گونج اُٹھے۔ تاکہ عرش بریں سے فرش زمین تک پیہم غلغلہ برپا ہو ”صَلَّى اللّٰهُ عَلَيْهِ وَسَلَّمَ“

بارگاہ رسالت میں قربت کی راہ:

درود شریف بہت بڑا وظیفہ ہے، حضرت ابی بن کعب رضی اللہ عنہ فرماتے ہیں۔ میں نے بارگاہ رسالت میں عرض کیا کہ میں آپ پر درود بکثرت بھیجنا چاہتا ہوں۔ میں اوقات ذکر میں کتنا وقت درود کے لیے وقف کروں؟ آپ نے فرمایا جتنا تیرا جی چاہتا ہے میں نے عرض کیا کہ وقت کا چوتھا حصہ درود کے لیے وقف کر لوں۔ آپ نے فرمایا جیسے تیرا جی چاہے، اور اگر تو اس سے زیادہ وقت صرف کرے تو وہ تیرے لیے بہتر ہے۔ میں نے عرض کیا، اگر آدھا وقت درود پڑھتا ہوں؟ آپ نے فرمایا:

((مَا شِئْتُ فَإِنْ زِدْتُ فَهُوَ خَيْرٌ لَّكَ.))

”اور اگر تو زیادہ پڑھے تو تیرے حق میں بہتر ہے۔“

میں نے کہا دو تہائی پڑھوں؟ آپ نے فرمایا جیسے تیرا جی چاہتا ہے، اور اگر تو اس سے بھی زیادہ پڑھے تو تیرے لیے اور بھی بہتر ہو، حضرت ابی نے عرض کیا پھر تو میں سارا وقت آپ پر

درود ہی کا وظیفہ پڑھا کروں گا۔ آپ نے فرمایا: پھر تو تیرے سب غم (دین و دنیا) چھٹ جائیں گے اور تیرے سب گناہ مٹ جائیں گے۔^①

ہر وقت درود زبان پر جاری رہنا چاہیے اور اس کے انوار میں ڈوبے رہنا چاہیے۔ بالخصوص جمعہ کے روز تو درود و سلام میں ڈوب جانا چاہیے۔

اوس بن اوس رضی اللہ عنہ کی روایت ہے کہ نبی ﷺ نے فرمایا:

((مِنْ أَفْضَلِ أَيَّامِكُمْ يَوْمَ الْجُمُعَةِ فِيهِ خَلَقَ اللَّهُ آدَمَ وَفِيهِ قَبِيضٌ وَفِيهِ النَّفْخَةُ وَفِيهِ الصَّعْقَةُ فَأَكْثَرُوا عَلَى مِنَ الصَّلَاةِ فِيهِ فَإِنَّ صَلَاتَكُمْ مَعْرُوضَةٌ عَلَيَّ فَقَالُوا يَا رَسُولَ اللَّهِ! وَكَيْفَ تُعْرَضُ عَلَيْكُمْ صَلَاتُنَا وَقَدْ أَرَمْتَ يَغْنَى وَقَدْ بَلَيْتَ؟ قَالَ: إِنَّ اللَّهَ عَزَّوَجَلَّ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ))^②

”تم جو دن بسر کرتے ہو ان میں سے سب سے افضل جمعہ کا دن ہے اسی دن آدم کو اللہ نے پیدا کیا، اسی دن ان کی روح قبض کی گئی، اسی دن صور پھونکا جائے گا۔ اسی دن سب پر بے ہوشی طاری ہوگی۔ تم اس دن مجھ پر درود بہت پڑھا کرو۔ واقعی تمہارا درود میرے سامنے پیش کیا جاتا ہے۔ لوگوں نے عرض کیا کہ جب آپ ﷺ مٹی ہو جائیں گے تو ہمارا درود کیونکہ آپ کے سامنے پیش ہو سکے گا؟ فرمایا: اللہ تعالیٰ نے زمین پر حرام کر دیا ہے کہ وہ انبیاء کے جسموں کو کھا سکے۔“

اسی طرح حضرت ابوالدرداء رضی اللہ عنہ سے مروی ہے کہ حضور علیہ الصلوٰۃ والسلام نے فرمایا:

((أَكْثَرُوا عَلَيَّ الصَّلَاةَ يَوْمَ الْجُمُعَةِ))^③

”جمعہ کے روز مجھ پر درود کثرت سے پڑھا کرو۔“

حضرت ابو ہریرہ رضی اللہ عنہ فرماتے ہیں کہ رسول اللہ ﷺ نے فرمایا:

((مَنْ صَلَّى عَلَيَّ وَاحِدَةً صَلَّى اللَّهُ عَلَيْهِ عَشْرًا))^①

”جو شخص مجھ پر ایک بار درود بھیجے گا اللہ تعالیٰ اس پر دس رحمتیں نازل فرمائے گا۔“

پس زبانوں کو حرکت میں لاؤ، اور بارگاہ رسالت میں درود و سلام مسلسل اور پیہم بھیجو۔ اللہ نے تو کچھ فرشتوں کو اسی کام کے لیے وقف کر رکھا ہے کہ اس کائنات میں جو کوئی ان کے حبیب پر درود بھیجے وہ فرشتے درود کے تحفے بارگاہ رسالت میں پیش کرتے رہیں۔ جیسا کہ سنن نسائی میں ہے حضرت ابن مسعود رضی اللہ عنہ فرماتے ہیں کہ رسول اللہ ﷺ نے فرمایا:

((إِنَّ لِلَّهِ مَلَائِكَةً سَيَّاحِينَ يُبَلِّغُونَنِي عَنْ أُمَّتِي السَّلَامَ))^②

”اللہ کے کچھ فرشتے ہیں جو پھرتے رہتے ہیں۔ سیاحت کرتے ہیں اور میری

امت کی طرف سے صلوٰۃ و سلام کے تحفے مجھے پہنچاتے رہتے ہیں۔“

پس اس بات کو پلے باندھیے کہ بارگاہ رسالت میں قرب حاصل کرنے کے لیے کثرت درود اکیر اعظم ہے۔ کبریٰ احمر ہے۔ آپ نے فرمایا:

((إِنَّ أَوْلَى النَّاسِ بِي يَوْمَ الْقِيَامَةِ أَكْثَرُكُمْ عَلَيَّ صَلَاةً))^③

”قیامت کے دن میرے سب سے زیادہ قریب وہ ہوگا جو مجھ پر سب سے زیادہ درود پڑھے۔“

یاد رہے کہ درود میں فنا ہونے والوں کو اس دنیا میں بھی قرب بارگاہ رسالت حاصل ہوتا ہے، عالم برزخ میں اور روز محشر میں بھی، وہی لوگ مقربین بارگاہ رسالت ہوں گے۔

درود نہ پڑھنے پر وعید:

حضرت کعب عرہ رضی اللہ عنہ فرماتے ہیں کہ رسول اللہ ﷺ نے فرمایا:

((أُحْضَرُوا الْمِنْبَرَ فَخَضَرْنَا فَلَمَّا ارْتَقَى دَرَجَةً قَالَ آمِينَ أَفْلَمَّا

① سنن نسائی رقم: (۱۲۸۳)

② صحیح مسلم رقم: (۹۱۲)

③ سنن ترمذی رقم: (۴۸۴)

ارْتَقَى الدَّرَجَةَ الثَّانِيَةَ فَقَالَ آمِينَ اِفْلَمَّا ارْتَقَى الدَّرَجَةَ الثَّالِثَةَ فَقَالَ آمِينَ۔ فَلَمَّا نَزَلَ قُلْنَا يَا رَسُولَ اللَّهِ لَقَدْ سَمِعْنَا مِنْكَ الْيَوْمَ شَيْئًا مَا كُنَّا نَسْمَعُهُ قَالَ: إِنَّ جِبْرِيلَ: لَقَدْ عَرَضَ لِي فَقَالَ بُعْدَ الْإِمْنِ أَذْرَكَ رَمَضَانَ فَلَمْ يُغْفِرْ لَهُ قُلْتُ آمِينَ فَلَمَّا رَقِيتُ الثَّانِيَةَ قَالَ بُعْدًا لِمَنْ ذُكِرَتْ عِنْدَهُ فَلَمْ يُصَلِّ عَلَيْكَ قُلْتُ آمِينَ فَلَمَّا رَقِيتُ الثَّالِثَةَ قَالَ بُعْدَ الْإِمْنِ أَذْرَكَ أَبَوَيْهِ الْكِبَرَ عِنْدَهُ أَوْ أَحَدَهُمَا فَلَمْ يُدْخِلْهُ الْجَنَّةَ قُلْتُ آمِينَ. ❶

”منبر کے پاس آ جاؤ تو ہم لوگ پاس آ گئے۔ جب حضور نے منبر کے پہلے زینے پر قدم رکھا تو فرمایا آمین۔ جب دوسرے پر قدم رکھا تو فرمایا آمین۔ جب تیسرے پر قدم رکھا تو پھر فرمایا آمین۔ جب آپ خطبہ سے فارغ ہو کر نیچے اترے تو ہم نے عرض کیا کہ ہم نے آج آپ سے منبر پر چڑھتے ہوئے ایسی بات سنی جو پہلے کبھی نہیں سنی تھی۔ آپ نے فرمایا کہ اس وقت جبریل میرے سامنے آئے تھے انہوں نے کہا کہ رحمت سے دور ہو وہ شخص جس نے رمضان کا مہینہ پایا اور اس کی مغفرت نہ ہوئی، میں نے کہا یا اللہ قبول کر۔ جب دوسرے زینے پر میں نے قدم رکھا تو جبریل نے کہا رحمت سے دور ہو وہ شخص جس کے سامنے آپ کا ذکر کیا جائے اور وہ آپ پر درود بھیجنے کی بھی زحمت گوارا نہ کرے میں نے کہا یا اللہ قبول کر۔ جب میں نے تیسرے زینے پر قدم رکھا تو انہوں نے کہا رحمت سے دور ہو وہ شخص جس کے سامنے اس کے والدین یا ان میں سے کوئی ایک بڑھاپے کو پہنچے اور وہ اس کو جنت میں داخل نہ کرائیں۔ میں نے کہا یا اللہ قبول کر۔“

آپ غور کیجیے کہ حضرت جبریل علیہ السلام ایسا مقرب بارگاہ الہی فرشتہ جس کے لیے بدعا

کرے اور سرور کونین ﷺ جس کے لیے بددعا پر آمین کہیں اس سے زیادہ سخت بددعا اور کوئی ہو سکتی ہے؟

پس حضور علیہ الصلوٰۃ والسلام کا نام لکھتے وقت اور بولتے وقت صلوٰۃ و سلام کا التزام کرنا چاہیے گو عبارت لکھتے ہوئے یا دوران گفتگو بیسیوں بار آپ کا اسم گرامی آئے۔ ہر بار اک نئے ذوق و شوق کے ساتھ اور اک نئے دلولے کے ساتھ درود بھیجنا چاہیے۔ وہ جنہوں نے اپنی پوری زندگی ہمیں سنوارنے کے لیے کھپا دی۔ حیف ہے ہم پر کہ ہم ان کے اسم گرامی پر ہونٹوں کو جنبش دینے میں بھی بخل کریں۔ رسول اللہ ﷺ نے فرمایا:

((اَلْبَخِيلُ الَّذِي مَنْ ذُكِرَتْ عَنْدهُ فَلَمْ يُصَلِّ عَلَيَّ))^①

”بخیل ہے وہ شخص جس کے سامنے میرا ذکر کیا جائے اور وہ مجھ پر درود نہ بھیجے۔“

ایک روایت میں تو آپ ﷺ نے اسے بخیل ترین انسان قرار دیا جو آپ کے اسم گرامی کو سن کر درود نہیں بھیجتا ہے۔ ابو ذر کہتے ہیں کہ حضور علیہ الصلوٰۃ والسلام نے فرمایا:

((اَلَا اُخْبِرُكَ بِاَبْخَلِ النَّاسِ))

”میں تمہیں نہ بتاؤں کہ بخیل ترین انسان کون ہے؟“

صحابہ رضی اللہ عنہم نے کہا کیوں نہیں یا رسول اللہ ﷺ؟ آپ نے فرمایا:

((مَنْ ذُكِرَتْ عَنْدهُ فَلَمْ يُصَلِّ عَلَيَّ فَذَاكَ اَبْخَلُ النَّاسِ))^②

”جس کے سامنے میرا ذکر کیا جائے اور وہ مجھ پر درود نہ بھیجے تو وہ بخیل ترین

انسان ہے۔“

اور جس شخص کو رحمۃ للعالمین ﷺ بخیل ترین انسان فرمائیں تو اس کی بدبختی میں شک و شبہ

کی کیا گنجائش رہ جاتی ہے؟

① الترمذی رقم: (۳۵۴۶)

② کتاب الصلوٰۃ لابن ابی عاصم رقم (۲۹) جلاء الافہام للامام ابن القیم رقم (۹۶)

حضرات! احادیث میں درود کی بڑی فضیلت وارد ہے، بہر حال یہ دس حقوق ہیں جن کا قرآن و حدیث میں ذکر ہے، صحابہ کرام رضوان اللہ علیہم اجمعین نے انہی حقوق کی بنیاد پر رسول اللہ ﷺ کے ساتھ تعلق قائم کیا۔

آخری گزارش:

اب رسول اللہ ﷺ کی ایک پیش گوئی سن لیجیے آپ ﷺ کا فرمان ہے:

((وَإِنَّ أُمَّتَكُمْ هَذِهِ جُعِلَ عَافِيَتُهَا فِي أَوْلَہَا.))^①

”یقیناً اس امت کی سعادت پہلی جماعت میں ہے۔“

جو کہ صحابہ کرام رضی اللہ عنہم کی جماعت ہے جنہوں نے ان حقوق کی بنیاد پر رسول اللہ ﷺ کے ساتھ تعلق جوڑا۔ فرمایا:

((سَيُصِيبُ آخِرَهَا بَلَاءٌ وَأُمُورٌ تُكْرَهُنَّ))

”اس امت کے بعد والے ادوار میں ایسے ایسے امور ہوں گے جنہیں لوگ دین

سمجھ کر کریں گے لیکن (اے صحابہ رضی اللہ عنہم) تم ان کا انکار کرو گے۔“ کہ یہ

چیزیں دین نہیں ہیں۔

آج کے یہ میلاد اور محافل قطعی اُس دور سے ثابت نہیں لہذا ہمیں ایسے حالات میں قرآن و سنت کو تھامنا چاہیے اور معلوم کرنا چاہیے یہ دن کیا ہے؟ اور رسول اللہ ﷺ کے حقوق کیا ہیں۔ وہ آپ کے سامنے بیان کر دیئے گئے ہیں، اللہ تعالیٰ حق سمجھنے اور عمل کرنے کی توفیق عطا فرمائے۔

وآخر دعوانا ان الحمد لله رب العالمین

ہماری دیگر مطبوعات



اسلامی اکادمی

۷۱ اردو بازار، لاہور، پاکستان فون: 042-7357587